

‘ မျိုးသူ ဘယ်သွားစရာရှိသေးလဲ ... ’

ကားဘေးနားမှာရပ်မိချိန် မမဇင်က တွေ့လေး မေးလာခြင်းဖြစ်ပါသည်။ မျိုးသူမျက်စိထဲမှာ ဒီနေ့ မမဇင် အရမ်းကိုလှနေသည်။ ပန်းနုရောင်မိန်းကလေးဝတ်ရှုပ်အင်္ကျီလေးက ကောက်ကြောင်းလေးတွေတိုင်း ချပ်ချပ်ရပ်ရပ်လေး။ .. အောက်က စကပ်ထမီအနီရင့်ရောင်လေးနှင့်လိုက်ဖက်တင့်တယ်လွန်းသည်။ ဆံပင်လေးတွေကို ကျောပေါ်ချပြီး ပန်းဆီရောင်ဖဲကြိုးလေးနှင့်စည်းထားသည်။ မမဇင်က မျက်နှာညှိုးနေလဲ လှနေတာပါပဲ။

တကယ်ကတော့ ဒီနေ့ မမဇင်ကို သူမရမကခေါ်ထုတ်လာခြင်း၏ ရည်ရွယ်ချက်ကိုက မမဇင်နှင့်အေးအေးဆေးဆေးဆုံတွေ့ကြဘို့ စကားတွေတဝပြောကြဘို့ ဖြစ်ပေမယ့် ဘာကြောင့်မှန်းမသိ မမဇင်မျက်နှာညှိုးလွန်းနေတော့ မျိုးသူလည်းမပျော်တော့ပါ။ ဒါကြောင့်မို့ အိမ်ပဲပြန်တော့မည် လို့ စိတ်ကူးလိုက်မိသည်။

‘ အိမ်ပဲ ပြန်မယ်လေ .. မမဇင် ဘယ်သွားစရာရှိသေးလို့လဲ၊ ကျနော်ဘယ်လိုက်ပို့ပေးရမလဲ .. ’

‘ မ မှာ သွားစရာမရှိပါဘူးမျိုးသူရယ် .. ဒါပေမယ့် .. ’

‘ ဒါပေမယ့် ဘာဖြစ်လဲ မမဇင် ... ’

‘ ဒါပေမယ့် ပြောစရာတွေ အများကြီးပဲကွယ်။ .. တနေရာရာ ခနသွားကြရအောင် ... ’

မမဇင်အသံလေးက တုန်နေသည်။ မျိုးသူရင်ထဲ ဒိန်းကနဲဖြစ်၏။ တခုခုတော့ တခုခုပဲ ... ။

‘ ဒါဆိုလဲ နီးနီးနားနား ကန်တော်ကြီးပဲ သွားကြတာပေါ့နော် ... ’

မမဇင်က ခေါင်းကိုသာညိတ်ပြပြီး ကားထဲဝင်ထိုင်လိုက်သည်မို့ မျိုးသူ လဲ ကားမောင်းသူဘက် ဝင်ထိုင်ပြီး ကားကို ဖြည်းဖြည်းပဲ မောင်းထွက်လာခဲ့လိုက်သည်။ ကိုယ်က လိုင်စင်လဲမရှိသေး၊ စိတ်ကလဲ လှုပ်ရှားလို့ နေချိန်မို့ ကားကို အတော်ဂရုစိုက်မောင်းနေရသည်။

ကန်တော်ကြီး ဗိုလ်ချုပ်ပန်းခြံအရောက်တော့ ဝင်ကြေးပေးပြီး မောင်းဝင်လာခဲ့လိုက်သည်။ ..

လူမနေသေးသည့် မျှော်စင်တိုက်ကြီးနှစ်ခုကို တည့်တည့်မြင်နေရသည့် ကျွန်းဆွယ်လေးထိပ်နားရောက်မှ ကားကို ရေစပ်ဖက် ခေါင်းထိုးရပ်လိုက်၏။ စနေတနင်္ဂနွေမဟုတ်သဖြင့် ကန်တော်ကြီးထဲတွင် လူရှင်း၍ နေသည်။ စောစောပိုင်းက နေသာနေပေမယ့် အခုတော့ မိုးတွေအုံ့ဆိုင်းနေသည်မို့လဲ လူပိုရှင်းနေခြင်း ဖြစ်မည်။ ..

တော်တော်နှင့် နှစ်ဦးသား စကားမစဖြစ်ကြ။

မျိုးသူက ကားစတီရာရင်ဘီးခွေကို အကြောင်းမဲ့ငေးစိုက်ကြည့်နေမိသလို မမဇင်မျက်နှာဝန်းလေးတွေက ရှေ့က ရေပြင်ကြီးကိုသာ တမေ့တမော။ ..

ခနနေတော့မှ မမဇင်က လည်ချောင်းရှင်းသလို ချောင်းလေးတချက်ဟန်လိုက်ပြီး စကားစသည်။

‘ အောင်စာရင်းထွက်တဲ့နေ့က မ အိမ်ပြန်ရောက်ပြီးတော့ ဖေဖေနဲ့မေမေ တိုးတိုး တိုးတိုးနဲ့ အကြာကြီး စကားတွေပြောနေကြတာ သတိထားလိုက်မိတယ်၊ သိလား မျိုးသူ ... ’

မျိုးသူ ခေါင်းပဲညိတ်ပြလိုက်မိသည်။

‘ ညရောက်တော့ မေမေက မ ကို မပြောစဖူး စကားတွေခေါ်ပြောလိုက်တာမှ အများကြီးပဲ၊

မိန်းကလေးဆိုတာ ဘယ်လိုဘယ်ပုံကိုယ့်ကိုယ်ကို ထိန်းသိမ်းရတယ်တို့ .. ယောက်ျားလေးတွေဆိုရင် နီးနီးစပ်စပ်သူငယ်ချင်းမပြောနဲ့ ဆွေမျိုးနီးစပ်တောင် အမှတ်တမဲ့မနေရဘူးတို့ .. စုံနေတာပဲ မျိုးသူရယ် ’ ပြောနေရင်းကကို မမဇင် သက်ပြင်းလေးတချက်ရှိလိုက်တာ သတိထားမိရသည်။ ရင်မောရပါတယ် မမဇင်ရယ်။ ..

‘ မေမေက မပြောစဖူး ပြောလာတော့ မလဲ လန့်သွားတာပေါ့။ .. ဒါနဲ့ပဲ မျိုးသူဆီလဲ မလာရဲ .. ဆက်လဲ မဆက်သွယ်ရဲနဲ့ နေနေလိုက်ရတယ်။ .. မ မျက်နှာကတော့ အရမ်းကို ပျက်နေမှာပေါ့ မျိုးသူရယ် ..

ဒီအချိန်မှာ မျိုးသူဘေးမှာ မကိုယ်တိုင် ဂုဏ်ယူချင်နေချိန်ကျမှ ရှောင်နေရတာမဟုတ်လား ... ’

ကိုယ်ချင်းစာပြီး သိပါတယ် မမဇင်ရယ် .. လို့ပဲ သူ့စိတ်ထဲက တိုးတိုးရေရွတ်မိသည်။

‘ မနေ့က မျိုးသူ ဖုန်းဆက်တော့ အိမ်အပေါ်ထပ်ကနေ ဖေဖေနဲ့မေမေ ဖြတ်နားထောင်နေကြတာ မ မသိ လိုက်ဖူး .. ’

‘ ဗျာ ... ဖုန်းကို ဖြတ်နားထောင်တယ် ... ’ သူ့မျက်လုံးတွေ ပြူးကျယ်ဝိုင်းစက်သွားသည်။
မရည်ရွယ်ပါပဲ အံ့ကို တင်းတင်းကြိတ်မိသွားရ၏။
‘ မျိုးသူ မေမေတို့ကို စိတ်မဆိုးနဲ့နော် ငရဲကြီးလိမ့်မယ်။ .. အဲဒါမျိုးသူရဲ့ ဦးလေးနဲ့အဒေါ်ပဲ မဟုတ်လား၊
တကယ်တော့ သူတို့လဲ မ ကို ချစ်လွန်းတဲ့စိတ်ကြောင့်ပဲ လူမှုကျင့်ဝတ်တခုကို ချိုးဖောက်မိသလို ဖြစ်
သွားရတာပါ ... စိတ်ကိုထိန်းနော် .. မ မောင်လေးက လိမ္မာပြီးသားပါ .. ’
မျိုးသူ ဘာပြန်ပြောရမည်မှန်း မသိတော့။ .. ခေါင်းတွေနောက်ကျိလာသည်။
မမဇင်လဲ စကားကို ရုတ်တရက် မဆက်နိုင်။ .. ကားထဲတွင် တိတ်ဆိတ်ငြိမ်သက်သွား၏။
အပြင်တွင်တော့ ကားထဲနှင့်ဆန့်ကျင်စွာပင် သစ်ရွက်တွေကို လေတိုးပေးသဖြင့် တရဲရှဲမြည်သံတွေ ဆူညံ
လို့ လာသည်။ လေ၏နောက်မှာ မိုးစက်တွေပါ ပါလာ၏။ မိုးစက်ကျသံတဖြောင်းဖြောင်းက
ဟိုးအဝေးကနေ သူတို့နား တဖြည်းဖြည်း ရောက်လာသည်။ ..
‘ မိုးတွေ ရွာလာပြီ မမဇင်၊ ကားမှန်တွေပိတ်ရအောင် ... ’
သူပြောရင်း သူ့ဘက်က ကားပြတင်းမှန်ကို ပိတ်လိုက်သည်။ မမဇင်ကတော့ မိုးတွေရွာလာသည်ကိုပင်
သတိမထားမိသည့်အလား ငြိမ်သက်နေသည်မို့ သူကပဲ ကိုယ်ကိုကိုင်းပြီး မမဇင်ဘက်က မှန်ကို လှမ်းပိတ်
ပေးလိုက်ရ၏။ မမဇင် ရင်ခွင်နားမှာ သူ့မျက်နှာဖြတ်သွားတော့ ခိုလှုံခဲ့ဘူးသည့် ရင်ငွေ့နွေးနွေးက သူ့ကို
လှမ်းပြီး ကလူကျီစယ်နေသလိုလို ... ။

တဖြည်းဖြည်းနှင့် မိုးတွေကသည်းသည်ထက် သည်းလာသည်။ ကားမှန်တွေက ရေငွေ့တွေရှိက်ပြီး မှန်မှိုင်း
လာ၏။ မျိုးသူရင်ထဲမှာလဲ မှန်တွေနှင့်အပြိုင် မှန်မှိုင်းနောက်ကျိနေသည်။ မမဇင်တော့ ဘယ်သို့ရှိမည်မသိ။
ငေးငိုင်နေမိဆဲမှာပင် မိုးသံတွေကြားထဲမှ မမဇင်ရဲ့ ရှိုက်သံလေးကို မသံမကွဲကြားလိုက်ရသည်။
မမဇင်ဘက် ချာကနဲလှည့်ကြည့်လိုက်တော့ .. ဟုတ်သည် .. မမဇင် ငိုနေပြီ။ သူ့အရမ်းစွဲလန်းရသော
မမဇင် မျက်ဝန်းနက်လေးတွေမှ မျက်ရည်ဥလေးတွေ စီးကျနေကြပြီ။ နှုတ်ခမ်းဖူးဖူးလေးတွေက
တဆတ်ဆတ်တုန်နေကြသည်။ ပန်းနုရောင် ရှုပ်အကျီလက်တိုလေးအောက်မှ မမဇင်ပုခုံးလုံးလုံးလေးတွေက
ရှိုက်သံနှင့်အပြိုင် လှုပ်ခါနေကြသည်။ ... မျိုးသူ ရင်မချိတော့။ သူ ဒီဇာတ်လမ်းကိုစခဲ့မိတာ မမဇင်ကို
သောကတွေပေးဘို့ ဖြစ်နေခဲ့ရသလိုပါပဲလား။ ...

ဆိုနှင့်တက်လာသော ခံစားမှုနှင့်အတူ မမဇင်ကို သူ့ရင်ခွင်ထဲ ဆွဲသွင်းကာ အသာထွေးပွေ့ထားလိုက်
မိတော့သည်။ ..

‘ တိတ်ပါ မမဇင်ရယ် ... မမဇင်ခုလိုငိုနေရင် ကျနော်တကယ်ရင်မချိလို့ပါ ... ’
မမဇင်က သူ့ပုခုံးပေါ်မှာ မေးလေးတင်ထားရင်း ဆက်ရှိုက်နေသည်။
ခနဲနေတော့ ရှိုက်သံတွေကြားမှ အသံတုန်တုန်လေးနှင့် ပြတ်တောင်းပြတ်တောင်း စကားဆက်ရှာ၏။
‘ အမှန်က ဒီနေ့ မကို မျိုးသူခေါ်တဲ့ဆီ မလွှတ်ကြတော့ဘို့ပဲ။ .. ညက တညလုံးနီးပါး မတို့ မအိပ်ဖြစ်ကြ
ပါဘူး မျိုးသူရယ် ... ။ နောက်ဆုံးတော့ မေမေက မ ကို မေးတယ်လေ။ .. မျိုးသူနဲ့ဘယ်အခြေအနေရှိနေ
ကြပြီလဲတဲ့ ... ’

ဒုတိယအကြိမ်မြောက် သူ့ မျက်လုံးပြူးသွားရပြန်သည်။
‘ အဲဒီတော့ မမဇင်က .. ’

‘ မ .. မညာချင်ဘူး မျိုးသူရယ်၊ ညာနိုင်တဲ့အင်အားလဲ မရှိတော့ဘူး။ နောက်ဆုံးတော့ မေမေကို
အမှန်အတိုင်းပဲ ဖွင့်ပြောလိုက်တော့တယ် .. ’

‘ ဗျာ

ကမ္ဘာကြီး အိုးထိန်းစက်သို့ ချာချာလည်သည်ဆိုသော စကားကို ခုမှ မျိုးသူသဘောပေါက်တော့သည်။
စိုးရိမ်စိတ်တွေကော .. မမဇင်မိဘတွေကို ဘယ်လိုများ မျက်နှာပြုရပါတော့မည်လဲဟု ရှက်ရွံ့စိတ်တွေကော
အကုန်ပေါင်းမိမှတော့ ဒီလောက်တော့ရှိပေတော့မည်ပေါ့။

‘ ဘာ .. ဘာတွေဆက်ဖြစ်ကုန်ကြလဲ မမဇင်ရယ် ... ’

‘ မျိုးသူသိပါတယ် ... မ ကို အိမ်မှာ စကားတောင် မာမာပြောခဲ့ဖူးတာမဟုတ်ဖူး။ မေမေရယ်လေ .. အဲဒီလို
ကြားကြားခြင်း မ ကို ပါးရိုက်တော့မယ်ရယ်လို့ လက်ရွယ်ထည့်လိုက်တာ မ ဖြင့် တကယ်ကိုရိုက်လိုက်ပြီ

မှတ်လိုက်မိတယ် ... ’
မျိုးသူ သူ့ပါးကိုပင် သူပြန်ပြီး ယောင်ယမ်းကာ စမ်းမိသွားရ၏
‘နောက်တော့မှ ရွယ်ထားတဲ့လက်ကိုပြန်ချပြီး မ ကို ဖက်ပြီး မေမေငိုလိုက်တာမှ ... ။ မိုက်လှချည်လား
သမီးရယ်တဲ့ ။ ဖေဖေကတော့ ဘေးကနေ အံ့ကြီးကြိတ်လို့ ’
သူ့ပုခုံးပေါ် ခေါင်းမိုထားရာမှ မမဇင်အသာပြန်ရုန်းထသည်။ ထိုင်ခုံမှာ လျော့တိလျော့ရဲလေး ပြန်ထိုင်၏။
မမဇင်၏ နုထွေးသောပါးပြင်မို.မို.တို့ထက်တွင် မျက်ရည်စီးကြောင်းလေးတွေက မြစ်ငယ်လေးများအလား။
မိတ်ကပ်ပါးပါးခံပြီးမှ လူးလာသော မမဇင်ပါးပေါ်က သနပ်ခါးတို့ ပျက်ခြေပြီ။ ဘယ်သို့ဆိုစေ မမဇင်က
လှဆဲ .. ချစ်စရာကောင်းဆဲ .. မြတ်နိုးစရာကောင်းဆဲ။ .. သူ့အရမ်းချစ်ရသော ဒီမမဇင်ကို စွန့်လွှတ်ရဘို့
ဆိုသည်က တွေးပင်မတွေးရဲစရာပါ။ ...

‘နောက်ကော ဘာတွေဆက်ဖြစ်ကြသေးလဲ မမဇင် .. ’
မမဇင် ခပ်မဲ့မဲ့လေး ပြုံးသည်။ အပြုံးက မချိပြုံး ...
‘မ ထင်ထားတဲ့အတိုင်းပေါ့ မျိုးသူရယ် ... သူတို့ကို လူကြီးချင်း စကားကမ်းလှမ်းထားတဲ့တယောက်ကို
မ က လက်ခံရမယ်တဲ့ ... အဲဒီသူက .. ’
‘အဲဒီလူက ကိုဇော်လတ်မှ ဟုတ်ရဲ့လား မမဇင်ရယ် ... ’
မမဇင် အသာခေါင်းညှိသည်။ .. ရင်သည် ဟင်းလင်းပွင့်ထွက်သည် ထင်၏။ ..
‘မမဇင်က လက်ခံလိုက်ရောလား ... ’
မျက်ရည်တွေကြားမှ မမဇင် မျက်မှောင်တချက်ကြုံပြီး သူ့ကိုစိုက်ကြည့်သည်။
‘မျိုးသူနော် .. မ ကို ဘယ်လိုမိန်းကလေး ထင်လို့လဲ ... ဒီလိုနဲ့ ပြီးပြီးရော လုပ်မယ့်သူများမှတ်နေလား ’
သူ ပြာပြာသလဲ ဖြေရှင်းရသည်။
‘မဟုတ်ပါဘူး မမဇင်ရယ် ... ကျနော်က မမဇင်နဲ့ ဝေးရမှာ စိုးရိမ်လွန်းလို့ပါ ... ’
‘မ နဲ့ ဝေးရမှာ မ နဲ့ ဝေးရမှာ ’
မမဇင်က သူပြောလိုက်သည့်စကားကို တိုးတိုးလေးရေရွတ်ပြီးတွားရင်း အဝေးကိုငေးနေသည်။
‘မနဲ့ မျိုးသူ ဝေးတော့ ဝေးကြရဦးမယ်ကွယ် ’
တိုးတိုးလေးပေမယ့် မမဇင်စကားက မျိုးသူနားထဲမှာ အနုမြူပုံးပေါက်ကွဲသည်ထက် ကျယ်လောင်သွား၏။
‘ဘာ ဘယ်လို .. မမဇင် .. ဝေးကြရမယ်ဟုတ်လား ... ’
မမဇင် ပြန်မဖြေတော့။ .. ခေါင်းလေးကိုသာ လေးလေးတွဲ့တွဲ့ ညှိတ်ပြသည်။
မျိုးသူ မျက်လုံးတွေ ပြာဝေလာသည်။ ရင်ထဲတွင် လှိုက်ဆို့တက်လာသည်။ .. ခြေဖျားလက်ဖျားတွေ ကျင်
တက်လာသည်။ ... သူ့ကိုယ်သူ ဘာလုပ်မိမ့်နန်းသတိမထားမိခင်မှာပင် သူ့မျက်နှာက မမဇင်ရင်ခွင်ထဲသို့
ထိုးမှောက်ချလိုက်မိပြီးသားဖြစ်နေတော့သည်။ .. သူ ငိုနေမိပြီ။ ဟုတ်သည် .. ယောက်ျားလေးတန်မဲ့နှင့်
သူ ရှိုက်ကြီးတငင် ငိုနေမိပြီ။ ...

‘ဘာလို့ ကျနော်တို့ ဝေးရမှာလဲ .. မဝေးရဘူး .. မဝေးရဘူး ... ’
ခလေးလေးတယောက်လို သူ ဆောက်တည်ရာမရ ဟစ်ကြွေးနေမိသည်။ မမဇင်က သူ့ခေါင်းကို တင်းတင်း
ကျပ်ကျပ် ထွေးပွေ့ထား၏။ မမဇင် ရင်ငွေ့နွေးနွေးတို့က သူ့ကို လုံခြုံမှုမပေးနိုင်တော့သယောင်ရှိသည်။
‘တိတ်ပါ မျိုးသူရယ် ... ခလေးလေးကျနေတာပဲ။ ဒီနေ့ မ ကို မေမေတို့ လွှတ်လိုက်တာ မျိုးသူကို အဲဒီ
အကြောင်းတွေ ပြောပြဘို့ပဲ ... ဘာလို့ဝေးရမယ်ဆိုတာတော့ ... အို .. မ၊ ပြောလို့မထွက်တော့ဘူးကွယ်။
မျိုးသူ ဒီနေ့ အိမ်ပြန်ရောက်ရင် သိတော့မှာပါ။ .. မျိုးသူကို ပြောပြကြပါလိမ့်မယ် .. ’
ဪ .. သူ နားလည်လိုက်ပါပြီ။ ဒီအကြောင်းကို နှစ်ဖက် မိဘများ ဒီရက်ပိုင်းမှာ ခေါင်းချင်းရှိုက်နေခဲ့
ကြမည်ကိုး။ ..
သူ့ကိုသာ တိတ်ပါလို့ ပြောနေပေမယ့် မမဇင်ကိုယ်တိုင်က ရှိုက်သံတွေ ပိုဆူလာသည်။ အပြင်မှာ
သဲနေသောမိုးနှင့်အပြိုင် မမဇင်မျက်ရည်တို့က မျိုးသူခေါင်းပေါ် မိုးရေစက်တွေအလား စီးကျလာနေကြ၏။
မမဇင် ရင်ခွင်ထဲမှ မျိုးသူခေါင်းမော်ကြည့်လိုက်မိသည်။ မမဇင်က မျက်ရည်များကြားမှ ကြိုးစားပြီး သူ့ကို

‘ ဪ ... ကိုယ်တော်လေး .. ပြန်လာသေးတယ်ကိုး။ ဒီကိုတဆိတ်လောက်ကြွတော်မူပါ ... ’
အိမ်ရှေ့မှာကားထိုးလိုက်သည်နှင့် မမကြီးက ခါးထောက်ကာ စောင့်နေပြီး အင်္ဂါတူးစွာဆီးကြိုသည်။
မမကြီးပြောလဲ ပြောစရာပါ။ ... ကားမောင်းနိုင်လောက်အောင် သူပြန်တည်ငြိမ်လာသည်အထိ စောင့်နေ
ခဲ့ရသည်မို့ အိမ်ပြန်ရောက်တော့ မိုးက စုပ်စုပ်ချုပ်နေပါပြီ။ .. မမဇင်ကို ဟိုဘက်အိမ်ရှေ့မှာချပေးတော့
အိမ်ထဲက ဧည့်ခန်းထဲကနေလှမ်းကြည့်နေသော ဦးလေးနှင့်ဒေါ်လေးတို့၏ မျက်လုံးတွေကို ရင်မဆိုင်ရဲခဲ့။
ကိုယ့်အိမ်ကိုယ်ပြန်ရောက်တော့လဲ မမကြီးက ဆီးကြိုနှင့်နေပြီ။ ဒါကိုတော့ ရှောင်လို့မရတော့။
‘ မမကြီးကလဲဗျာ ... စိတ်ပူစရာမရှိ၊ ကြိဖန်စိတ်ပူလို့။ မမကြီးရဲ့ကား ဘာမှမဖြစ်ပါဘူးဗျာ .. ’
ပြောနေကျ ကြပ်ဆတ်ဆတ်လေသံနှင့်ပြန်ပြောမိတော့ မမကြီးရဲ့လက်ကလည်း ထုံးစံအတိုင်း မျိုးသူခေါင်း
ပေါ် ဒေါင်ကနဲ ကျရောက်သွားသည်။ ရှောင်ချိန်ပင်မရလိုက် ... ။
‘ ဟဲ့ ... ရွဲ့ပြောမနေနဲ့။ ကားကိုစိတ်ပူလို့မဟုတ်ဖူး .. နင့်ကိုစိတ်ပူတာ .. နင့်ကိုစိတ်ပူတာ။
စကားများမနေနဲ့ အခုသွားရေမိုးချိုး၊ ထမင်းစား။ .. ပြီးတာနဲ့ ဧည့်ခန်းထဲပြန်လာခဲ့။ ဖေဖေရော
မေမေရော ငါရော စောင့်နေမယ် ... ’
အင်း ... အရေးတော်ပုံတော့ စပြီပေါ့။ ..
မျိုးသူစိတ်ထဲ ခပ်ငေါ့ငေါ့တွေးမိသည်။

ရေအမြန်ချိုးပြီးသည်နှင့် ထမင်းကိုတလုပ်နှစ်လုပ်ပဲစားပြီး ဧည့်ခန်းဆီ ပြန်ထွက်လာမိ၏။ စားချင်စိတ်လဲ
မရှိတော့ပါဘူးလေ။
ဧည့်ခန်းထဲတွင် ဖေဖေနှင့်မေမေက ၂ယောက်ထိုင်ဆိုဖာပေါ်ယှဉ်ပြီးထိုင်နေကြသည်။ မမကြီးက ဘေးက
ခုံဝိုင်းအပူလေးတခုပေါ်ထိုင်နေ၏။ မျိုးသူ မှုန်ကုပ်ကုန်နှင့် ဖေဖေတို့ရှေ့က ဆိုဖာပေါ်ဝင်ထိုင်လိုက်သည်။
တော်တော်ကြာသည်အထိ ဘယ်သူမှ စကားမစဖြစ်ကြသေး။
တော်တော်ကြာတော့မှ ဖေဖေက လည်ချောင်းရှင်းသလို ချောင်းတချက်ဟန်ပြီး စကားစလိုက်သည်။
‘ သားအသက် ဘယ်လောက်ရှိပြီလဲကွယ့် ... ’
ကိုယ့်သားကိုယ်တောင် မမှတ်မိတော့ဘူးလား .. လို့သာ သူပြန်အင်္ဂါတူးလို့ကတော့ ဖေဖေထပြီများ
ဆွဲထိုးလေမလားမသိ။ ..
‘ ၁၇ နှစ်ပြည့်ပြီးပါပြီဖေဖေ ... ’
‘ ဪ .. အေးအေး၊ သိပ်မကြာခင် လူကြီးတောင်ဖြစ်တော့မှာကိုးကွ ... ’
ဖေဖေစကားပြောပြီဆို အဲသည်လိုပင်။ လိုရင်းကိုတော်တော်နှင့်မရောက်။ မေမေကတော့ စကားပြောပြတ်
သလို တော်ရုံနှင့်လဲ ပြောခဲ့သည်။ ရှင်းရှင်းပြောရလျှင် မျိုးသူ မေမေကို ပိုကြောက်သည်။ ခုထိတော့
မေမေက ဘာမှ ပြောမလာသေး။ .. သူ့ကိုသာ ခပ်စူးစူး စိုက်ကြည့်နေတုန်း။
‘ လူကြီးဖြစ်တော့မယ်ဆိုတော့ကွာ .. ခလေးမဟုတ်တော့ဘူးပေါ့။ .. အဲဒီတော့ လူ့ကျင့်ဝတ်တွေဆိုတာကို
သား နားလည်လောက်ပြီထင်ပါတယ် ... ’
‘ ကဲပါဖေဖေရယ် ... သားကိုတည့်တည့်သာ ပြောပါတော့။ မမဇင် နဲ့ကိစ္စပဲမဟုတ်လား ... ’
စိတ်က အလိုလိုမှ တင်းကျပ်နေရသည့်အထဲ ဖေဖေစကားတွေကြောင့် မျိုးသူ စိတ်မရှည်တော့။ ..
ဒါပေမယ့် မမကြီးက သူ့ထက် စိတ်မြန်ပါသည်။
ဒေါင်ကနဲ သူ့ခေါင်းပေါ်နောက်ထပ်ကျရောက်လာသော လက်ခေါက်နှင့်အတူ မမကြီးထံမှ ဒေါသနှင့်
တုန်ရီနေသော စကားတို့ လွတ်ကနဲထွက်လာတော့သည်။
‘ အေး .. နင်ကတည့်တည့်ပြောမှတော့ ငါတို့ကလဲ တည့်တည့်ပဲပြောရတော့မှာပေါ့။ ..
ဟုတ်တယ် ... နင်ခွေးဇာတ်ခင်းတဲ့အကြောင်း ပြောမလို့ဟေ့ ...
တောက်၊ ရှက်ဖို့ကောင်းလိုက်တာနော် ’
မမကြီးက ပြောရင်းနှင့် လျှံကျလာသော မျက်ရည်တို့ကို သူမလက်ခုံနှင့် သုတ်ရင်း ဧည့်ခန်းထဲမှ
သုတ်ကနဲ ထွက်သွားတော့သည်။ .. ဘာပြောပြော နောက်ထပ် ခေါင်းခေါက်ခံရမည့်ဘေးမှတော့ ကင်းဝေး
သွားပြီပေါ့။ ..

အချိန်တိုအတွင်း ၂ခါဆက်တိုက် အားရှိပါးရှိအခေါက်ခံရသောကြောင့် တော်တော်လေးအီဆိမ့်သွားသော ခေါင်းကိုပွတ်ရင်း မျိုးသူ မရဲတရဲမော့ကြည့်တော့ ဖေဖေက သူ့ကို အကြည့်လွှဲထားသည်။
ဪ ... ခွေးဇာတ် .. ခွေးဇာတ်တဲ့လား မကြီးရယ် ။ သူ ဒီလောက်တောင် မိုက်လုံးကြီးတဲ့သူ ဖြစ်နေပြီလား။ ..

တအိမ်လုံး ခနဲမျှတိတ်ဆိတ်သွားပြန်သည်။ .. ညီတော်မောင်တော့ ဘယ်ချောင်သွားကပ်နေပြီလဲ မသိ။ ခနဲနေတော့မှ စကားဝိုင်းက ပြန်အသက်ဝင်လာသည်။ ဒီတခါတော့ မေမေ ရယ်ပါ ... ။

‘ ကဲ .. သား၊ မေမေကတော့ ရှည်ရှည်ဝေးဝေး ကွေ့ပါတ်ပြီးလဲ မပြောတတ်ဖူး။ .. သားတို့ဇာတ်လမ်းကို မေမေတို့ဘယ်လိုမှ သဘောမတူနိုင်တာ သားလဲ သဘောပေါက်မှာပါ .. ’

‘ ဒါပေမယ့် မေမေရယ် ’

‘ ဒါပေမယ့် ဘာဖြစ်လဲကွယ် ’

‘ သားနဲ့ မမဇင်က မောင်နှစ်မဝမ်းကွဲဖြစ်နေတာကလွဲရင် သားတို့မှာ ဘာအပြစ်များရှိလို့လဲဗျာ ... ’
သူ့အသံက ငိုသံများ ပါနေလေသည်လားမသိ။

မေမေက မျက်ခုံးတဖက်ဝင့်ကြည့်သည်။ မေမေ ဒီလိုကြည့်ပြီဆိုရင် စိတ်တိုလာပြီဆိုသည့် သဘော။ ..

‘ ဟဲ့ ... ဒီထက်ဆိုးတဲ့အပြစ်ရှိရဦးမလား။ ငါနဲ့ ထွန်းဇင်တို့ အမျိုးတွေကြားထဲ ဘယ်လိုမျက်နှာပြရမလဲ၊ နင် လုပ်ပုံက ’

ထွန်းဇင်ဆိုတာ မေမေမောင် မမဇင်ဖေဖေနဲ့မည်ဖြစ်သည်။ အင်းလေ ... ဒီပြဿနာက မေမေနှင့်ပိုပြီး ပါတ်သက်နေသည်ပဲ။ မမဇင်ဘက်မှဆိုလျှင်တော့ သူမဖေဖေနှင့်ပေါ့။ ..

‘ ဟာဗျာ ... ဒါပေမယ့် ရာဇဝင်ထဲမှာတောင် မင်းမျိုးမင်းနွယ်တွေ ဒီလိုပဲ မောင်နှစ်မဝမ်းကွဲချင်း ပြန်ပြီး လက်ထပ်ထိမ်းမြားကြတာတွေ အထင်အရှားပါ မေမေရာ ’

မေမေစကား မိုးကြိုးသွားကို သူ့စကား ထန်းလက်နှင့်ကာဘိုကြိုးစားပေမယ့် အရာမထင်ပါ။

‘ စကားမရှည်နဲ့သား ။ အဲဒါက ရာဇဝင်ထဲမှာပဲရှိတယ်၊ ဒီခေတ်ကြီးမှာ မရှိတော့ဘူး။

မင်းရဲ့တစ္ဆေထိုးစိတ်ကို ဒီနေရာမှာတော့ အသုံးချဘို့ မကြံနဲ့တော့ ’

စကားဝိုင်းသည် တင်းမာမှုဖြင့် တိတ်ဆိတ်သွားပြန်သည်။

ခနဲနေတော့ ဖေဖေက စကားလွှဲလိုက်၏။

‘ ကဲ .. ထားပါဦးလေ။ နောက်တခု ပြောရအောင်။ .. သား အခု ဆယ်တန်းအောင်ပြီးပြီ။ .. ဘာကျောင်း ဆက်တက်မယ် စိတ်ကူးသလဲ ... ’

ဖေဖေပြောမှပင် ဒီရက်ပိုင်း မမဇင်ကိစ္စနှင့် အာရုံတွေများပြီး သူမေနေသော အကြောင်းအရာက ခေါင်းထဲ ပြန်ရောက်လာသည်။ သူ့လဲ ဆရာဝန်လိုင်းကို စိတ်မပါပါ။ .. အင်ဂျင်နီယာလိုင်း လိုက်ရအောင် ကျပြန်တော့လဲ ကျောင်းတွေ အနေအထားက သိတဲ့အတိုင်း။ .. မြွေပူရာ ကင်းမှောင့်ဆိုတာ ဒါမျိုးထင်ပဲ။ ။

‘ သား မသိဘူးဖေဖေ။ .. ဖေဖေတို့က သားကို ဆရာဝန်လိုင်း လိုက်စေချင်လို့လား ... ’

ဖေဖေက ပြုံးသည်။ ဖေဖေအပြုံးက အောင်နိုင်သူတို့ အပြုံးမျိုး။ ..

‘ သား စိတ်မဝင်စားတဲ့ လိုင်းကို ဖေဖေတို့က ဇွတ်မယူခိုင်းပါဘူးကွာ။ .. သား ငယ်ငယ်ကတည်းက ဆရာဝန်တော့မလုပ်ချင်ဘူးလို့ ခနဲပြောခဲ့တာ ဖေဖေတို့ မေ့မထားပါဘူး ... ’

ဖေဖေစကားသံက မသင်္ကာစရာကောင်းလောက်အောင် ချိုမြလွန်းနေသည်ဟု ထင်မိသည်။

‘ ငါ့သား စိတ်ဝင်စားတာ အင်ဂျင်နီယာလိုင်းမဟုတ်လား ... ခက်တာက ဒီမှာကလဲ လောလောဆယ် အင်ဂျင်နီယာကျောင်းက အဆင်မပြေဆိုတော့ ’

ဖေဖေက စကားကို ခနဲရပ်ထားသည်။ မျိုးသူ ဖေဖေမျက်နှာကို အကဲခတ်နေမိ၏။

‘ ဆိုတော့ကာ .. ဖေဖေတို့ စီစဉ်ထားပြီးပြီကွယ်။ .. ငါ့သားကို စင်္ကာပူပို့ပြီး ကျောင်းထားပေးမယ်။

ဟိုမှာ ဖေဖေမိတ်ဆွေရင်းတွေရှိတယ်။ .. သားဟိုမှာ သွားနေပြီး ကျောင်းတက်ခွင့်ရတဲ့အထိ အကုန်လုံး သူတို့ကူညီလိမ့်မယ် .. ။ ဖေဖေတို့ဘက်က ပတ်စ်ပို့တံကိစ္စတွေဘာတွေ အကုန်စီစဉ်ပေးမယ် .. သား သွားဘို့သာ အသင့်ပြင်ထားပေတော့ ... ’

ဖေဖေစကားသံချိုမြမြက မျိုးသူနားထဲမှာ ဖုံးတလုံးပေါက်ကွဲသည့်အလား။

မပါပါ။ .. ခရီးဆောင်အိတ်ကြီးတလုံးရယ် .. စာရွက်စာတမ်းတွေပါသော လက်ဆွဲအိတ်လေးရယ် .. ဒါပါပဲ။

အိမ်ကကားနဲ့ပဲထွက်ခဲ့ကြသည်။ မမကြီးက ကားမောင်းပြီး ညီလေးနေလင်းက ရှေ့ခန်းမှာ ..မျိုးသူကတော့ နောက်ခန်းမှာ ဖေဖေနဲ့မေမေ ကြားမှာထိုင်လျက်။ .. နောက်ဆို တော်တော်နှင့်ပြန်မမြင်ရတော့မည့် အမိမြေကို မျိုးသူ လွမ်းဆွတ်စွာငေးမောကြည့်နေရင်းနှင့်ပင် လေဆိပ် ရောက်မှန်းမသိ ရောက်လာတော့သည်။

လေဆိပ်ရောက်တော့ မမဇင်တို့ မိသားစုကို အရိပ်အရောင်မမြင်ရ ... ။
မေမေတော့ မညာတန်ကောင်းပါလို့ပဲ စိတ်ကိုဖြေတွေးနေရသည်။ လေဆိပ်ခွန်ဆောင်၊ လေယာဉ်လက်မှတ်ချက်ခံအင် လုပ်ပြီးချိန်ကျတော့ မျိုးသူ မနေနိုင်ပဲ မေးမိသည်။

‘ မမဇင်ရော မေမေ ... ’

မေမေ သက်ပြင်းရှိုက်ပြန်သည်။ ဖေဖေက မျက်နှာလွှဲနေ၏။ မမကြီးက နှုတ်ခမ်းကိုတင်းတင်းကိုက်သည်။ ညီလေးနေလင်း က ကြမ်းပြင်ကိုသာငုံ့ကြည့်နေ၏။ ...

‘ အပေါ်ထပ်က စားသောက်ခန်းထဲသာ တက်သွားလိုက်ပါ သားရယ် ... ဇင်ဇင်အဲဒီမှာ သားကိုစောင့်နေပါ လိမ့်မယ် ... ’

‘ မေမေတို့ကကော ’

‘ မေမေတို့ ဒီအောက်မှာပဲ ထိုင်နေလိုက်တော့မယ်သား ... ခုမှ ၁၁နာရီခွဲပဲရှိသေးတာပဲ။ သားတို့ အချိန်တနာရီလောက်ရပါတယ်ကွယ် သွားလိုက်လေ .. သား ’

လေယာဉ်က တနာရီထွက်မှာမို့ ၁၂နာရီခွဲမတိုင်ခင်တော့ လူဝင်မှုနှင့် အကောက်ခွန်ကောင်တာကို ဖြတ်ရပေမည်။ အဲဒါတွေ ဖြတ်ပြီးလျှင်တော့ မမဇင်နှင့်ဆုံတွေ့ဘို့ မဖြစ်နိုင်တော့။ ...

အပေါ်ထပ်ကို စိတ်လှုပ်ရှားစွာတက်ခဲ့သည်။

လေဆိပ်စားသောက်ဆိုင် ခန်းမထဲ ဝင်လာမိတော့ အထဲမှာ လူတချို့က စားပွဲတချို့မှာထိုင်နေကြသည်မို့ မြင်ကွင်းက မရင်းလှ။ အလျင်စလို ရှာကြည့်မိသည်။ .. မမဇင် .. မမဇင် ဘယ်မှာလဲကွယ် ။

‘ မျိုးသူ ... မောင်လေး .. ’

ရှေ့ကို သဲကြီးမဲကြီး စိုက်ကြည့်ပြီးလိုက်ရှာနေသော မျိုးသူနောက်ကနေ မမဇင်ရဲ့ တိုးတိတ်ညင်သာသော ခေါ်သံလေးကို ကြားလိုက်ရချိန်တွင်တော့ မျိုးသူ ချာကနဲလှည့်ကြည့်မိသည်။

‘ အို ’

မမဇင်သည် သူနှင့်နောက်ဆုံးဆုံတွေ့ခဲ့သည့်နေ့က ဝတ်ထားသည့်အတိုင်းပင် ပန်းနုရောင်ဝတ်စုံလေးနှင့်။ မျိုးသူ ဘာပြောရမည်မသိ။ .. မမဇင်ကို ရင်ခွင်ထဲ ဆွဲယူပွေ့ဖက်ထားလိုက်ချင်ပေမယ့် ပါတ်ဝန်းကျင်က ရှိနေသေးသည်မို့ လက်ကလေးကိုသာ မချင့်မရဲ ဆုပ်ကိုင်ဖြစ်ညှစ်လိုက်မိသည်။

လှလိုက် .. ကျက်သရေရှိလိုက်တာ မမဇင်ရယ် ... ။

‘ လာလေ မျိုးသူ ... မ တို့ ဟိုထိပ်ကစားပွဲမှာသွားထိုင်ရအောင် ... ’

မှန်ချပ်ကြီးတွေနား ဒေါင့်စွန်းမှ စားပွဲကို မမဇင်ညွှန်ပြမှ ဦးလေးနဲ့ အန်တီတို့ အဲဒီမှာထိုင်နေကြတာ မြင်ရသည်။ .. သူတို့ အနားရောက်လာတော့ ဦးလေးတို့မောင်နှံက အသာပြုံးပြပြီး ထထွက်သွားကြ၏။ မမဇင်နှင့် သူနှင့် ၂ယောက်ထဲပဲ စားပွဲမှာ ထိုင်မိကြသည်။

‘ မျိုးသူ ဘာစားမလဲ .. မှာလေ။ .. ’

‘ ဘာမှ မစားချင်ပါဘူး မမဇင်ရယ် ... ကျနော် .. ကျနော် .. ’

အသံက လည်ချောင်းဝတွင် တစ်သွားသည်။ .. မျက်ရည်တို့သည် မြင်ကွင်းကို ဝေဝါးစေ၏။

‘ မ လဲ မစားချင်ပါဘူး ... ဒါပေမယ့် တခုခုတော့မှားဦးမှ။ မဟုတ်ရင် ကြာကြာထိုင်လို့မကောင်းဘူးလေ ’
မမဇင်ကတော့ အမြဲပင် လူကြီးဆန်နေတာပါပဲလေ။ .. သူကတော့ ဒါတွေဘာမှ သတိမရ၊ ရလဲမရချင်။ .. စားပွဲထိုးလေးကိုလှမ်းခေါ်ပြီး ကော်ဖီနှင့်မှန်အနည်းငယ်မှာနေသော မမဇင်ကို မျိုးသူ ငေးကြည့်နေမိသည်။ မမဇင် မျက်နှာလေး ချောင်ကျသွားသည်။ .. သူ့ကိုသာ အအိပ်အစားမှန်ဘို့ သတိပေးနေခဲ့ပေမယ့် မမဇင်ကိုယ်တိုင်တော့ အအိပ်အစားမမှန်ခဲ့ဆိုတာ မေးနေစရာပင်မလို ... ။

‘ မမဇင် မျက်နှာလေး ချောင်ကျသွားလိုက်တာ မမဇင်ရယ် ... ’

မနေနိုင်လွန်းစွာ သူပြောမိတော့ မမဇင် သူ့ကို တွေ့လေးပြန်ကြည့်သည်။ ..

မျိုးသူလဲ တူတူပါပဲကွယ်။ .. လို့ ခပ်တိုးတိုးလေးပြန်ပြောသည်။ .. ပြီးတော့မှ မမဇင်ဆီမှာ မကြာခန မြင်တွေ့နေကျ ညစ်ကျယ်ကျယ်အပြုံးလေးနဲ့ မမဇင် ဟက်ကန် အားတင်းရယ်လိုက်သည်။

‘ ဘာလဲ .. မျိုးသူက မ မလှတော့ဘူးလို့ ပြောတာလား ... ’

‘ လှပါတယ် မမဇင်ရယ် ... ကျနော်မျက်စိထဲမှာ မမဇင်က အမြဲလှနေမှာပါ ... ’

သူ့ခပ်တိုးတိုးလေးပြန်ဖြေမိတော့ မမဇင်က သူ့လက်ချောင်းလေးတွေကို သူမလက်ချောင်းလေးတွေနှင့် လှမ်းဆုပ်ကိုင်ဖြစ်ညစ်လိုက်သည်။ .. မျက်ဝန်းတို့သည် စကားပေါင်းများစွာကို အပြန်အလှန်ပြောလျက်။

အစတုန်းကတော့ မမဇင်ကို မမြင်လိုက်ရပဲ မွေးရပ်မြေကိုစွန့်ခွာသွားရမှာ မျိုးသူ အရမ်းကိုစိုးရွံ့နေခဲ့ပေမယ့် ခုလို တကယ်တွေ့ခွင့် နှုတ်ဆက်ခွင့်ကြုံပြီဆိုတော့လည်း ဘာစကားတွေပြောရမည်မှန်းကို မသိတော့။ .. ပြောချင်တာတွေကများလွန်းပြီး ရင်မှာတစ်ဆို့ကုန်ကြပြီထင်သည်။ မမဇင်နဲ့သူ တယောက်မျက်နှာကိုတယောက် ရီဝေစွာကြည့်နေကြဆဲမှာပဲ မှန်ချပ်ကြီးတွေဟိုဘက်မှာ မြင်နေရသည့် လေယာဉ်ပြေးလမ်းပေါ်သို့ ဆစ်ခဲအဲယား လေကြောင်းမှ လေယာဉ်ပျံကြီးထိုးဆင်းလာသည် လေယာဉ်ပေါ်ပါလာသူတွေ အကုန်ဆင်းကြ၊ ပြင်ဆင်ကြလို့ပြီးလျှင် ဒီလေယာဉ်ကြီးသည် သူ့ကို မမဇင်အပါးမှ ဝေးရာသို့ခေါ်ဆောင်သွားပေတော့မည်။ ... ရင်သည် တစစ်စစ်နာကျင်လာ၏။

‘ ဪ ... မမဇင် ... ’

သူ တစ်ခုသတိရသွားပြီး ခေါ်မိသည်။

‘ ပြောလေ .. မျိုးသူ .. ဘာများလဲ .. ’

‘ တခြားတော့မဟုတ်ပါဘူး မမဇင်ရယ် ... အခု မမဇင်ဝတ်ထားတဲ့ဝတ်စုံလေးကို ကျနော်အနားမှာ မရှိတော့တဲ့အချိန်ကျရင် ထပ်မဝတ်တော့ပဲ အမှတ်တရ သိမ်းထားပေးပါလို့ ... ’

မမဇင် ခေါင်းလေးမော့ပြီး တချက်ရယ်သည်။

‘ မျိုးသူရယ် ... မ က ဘာများလဲလို့။ .. ဒီဝတ်စုံလေးတင်မကဘူးရှင့် မနှစ်က စတိတ်ရှိုးသွားခဲ့တဲ့ညက ဝတ်စုံလေးပါ မ သိမ်းထားပါတယ် ... မျိုးသူ မှတ်မိသေးရဲ့လား .. အဲဒီဝတ်စုံလေးကို ... ’

‘ ဟာ မမဇင်ရယ် ... ’

မမဇင်ကတော့ ခွဲခွာရကာနီး လွမ်းသည်ထက်လွမ်းအောင် လုပ်နေပြန်ပါပြီ။ .. မနှစ်တုန်းက ပထမဆုံး အမှတ်တရဖြစ်စေခဲ့သည့်ညက မမဇင်ဝတ်ခဲ့သော ဂျင်းအပြာဘောင်းဘီလေးနှင့် တီရှပ်အဝါလေးကို သူ မေ့မည်တဲ့လား။ .. သူ့ဘာမှမပြောပါပဲနှင့်ကို မမဇင် က အမှတ်တရသိမ်းထားခဲ့ပါသည်ဆိုတော့ အခုဝတ်စုံလေးကိုတော့ သိမ်းထားလိမ့်မည်ဆိုတာ ယုံမှားစရာမရှိတော့ပါ။ ...

‘ ကောင်းပါတယ် မမဇင်ရယ် ... ဘာလို့လဲ သိလား ’

‘ ပြောလေ .. မျိုးသူ ’

‘ အဲဒီဝတ်စုံလေးတွေနဲ့ဆို မမဇင်က သိပ်လှတယ် ... တခြားသူတွေ ယစ်မူးပြီး မမဇင်ကို ဆွတ်ခူးသွားမှာ စိုးလို့ ’

မမဇင် မျက်လုံးထဲမှာ အကြင်နာရိပ်တွေ ဖြတ်ပြေးသွားသည်ကို မျိုးသူမြင်လိုက်ရသည်။

‘ မျိုးသူရယ် ... မ ကိုစိတ်ချပါ။ မ စိတ်ဓာတ်ကို ဖေဖေတို့လဲ သိပါတယ်။ .. မ သဘောမပါပဲ အတင်းအကြပ် စီစဉ်ရင် သူတို့ မကို လက်လွှတ်ဆုံးရှုံးရလိမ့်မယ်ဆိုတာလေ ... ’

ခက်တာက အဲသည်လိုသိနေလို့လဲ ဦးလေးတို့က မမဇင်ကို သိပ်အကြပ်မကိုင်ပဲ မလှုပ်သာအောင် ဖြောင်းဖျသည့်နည်းကိုပဲ သုံးနေကြတာပေါ့။ .. လို့တော့ မျိုးသူ မပြောလိုက်တော့ပါ။ ကျန်နေရစ်မည့် မမဇင် တတ်နိုင်သမျှ စိတ်ချမ်းသာပါစေတော့လေ။ ..

‘ မျိုးသူကိုတော့ မ တခုပဲပြောချင်တယ် ... ’

‘ ဟုတ် ’

‘ မျိုးသူက ငယ်သေးတယ်၊ ပြင်ပကမ္ဘာကြီးထဲကို ရုတ်တရက်ကြီး ထွက်သွားရင်ဆိုင်ရတော့မယ်။ .. ဘယ်တော့မဆို အရင်ကလို တဖွတ်ထိုးစိတ် မမွေးနဲ့တော့နော် ... လူကြီးဖြစ်အောင်ကြိုးစား .. ပြီးတော့ ’

ကြည့်နေရင်းနှင့် နှင်းငွေ့တွေက မီးလျှံတွေဖြစ်သွားသည်။ မမဇင်သည် မီးလျှံတိုကြားထဲတွင် ပျောက်ကွယ်သွားလေပြီ။ ...

‘ မမဇင် ’

အသံကုန် ဟစ်အော်ရင်း မျိုးသူ နိုးလာသည်။ ..

အဲယားကွန်းကို ဂိတ်ကုန်ဖွင့်ထားသော အိပ်ခန်းအတွင်းမှ ခုတင်ထက်ဝယ် သူ့မှာတော့ ချွေးတွေရွဲလျက်။..

အာခေါင်တွေခြောက်ပြီး ရေလဲ ငတ်လှသည်။ .. ခုတင်ဘေးမှ စားပွဲပေါ်တင်ထားသော ရေပုလင်းကို လှမ်းယူမိတော့ ရေက ကုန်နေပြီ။ ..

မျိုးသူ သက်ပြင်းချပြီး ခနထိုင်နေလိုက်ရ၏။

ဒီအိမ်မက်ကို သူမက်တာ ဒါပါနဲ့ဆို ဘယ်နှစ်ခါရှိနေပြီလဲ။ ...

နိမိတ်တွေ ဘာတွေကို အစက သူသိပ်မယုံပါ။ .. ဒါပေမယ့် အခုတော့ စိတ်က ထင်လွန်းလာပြီ။

ခနနေလို့ အမောနဲ့နဲ့ပြေမှ မီးဖိုထဲက ရေခဲသေတ္တာထဲကနေ ရေအေးတပုလင်းသွားယူလိုက်ရ၏။ တအိမ်လုံးတိတ်ဆိတ်နေသည်။ .. တိတ်ဆိတ်ပေမပေ။ သူနှင့်အတူတူ အခန်းကိုရှယ်လုပ်ပြီး ငှားထားကြသော အခန်းဖော်တွေက ဒီရက်ပိုင်းမှာ အော်စီ (ဩစတေးလျ) ကို အလည်သွားနေကြသည်ကိုး။ ... အိပ်ခန်းထဲ ပြန်မဝင်ဖြစ်သေးပဲ ဧည့်ခန်းပြုတင်းပေါက်မှာ ခနရပ်မိတော့ မီးရောင်တွေထိန်ထိန်ငြိုးလိုနေသည့် မိုးမျှော်တိုက်ကြီးတွေက ညကို ပြက်ရယ်ပြုနေသည့်အလား။ .. နာရီကိုကြည့်မိတော့ မနက် ၂နာရီခွဲခါနီးရှိပြီ။ ၁၈ထပ်အမြင့်မှ အောက်ကိုငုံ့ကြည့်လိုက်လျှင် ကားလမ်းမကြီးပေါ်တွင် ပြေးလွှားနေသော ကားငယ်လေးများမှ မီးရောင်တချို့ကို ကြိုကြားကြိုကြားမြင်ရ၏။ စင်္ကာပူသည် ညမအိပ်သောမြို့တော့ မဟုတ်ပါ။ ... သန်းခေါင်ကျော်ပြီးနောက်မှသည် မနက် ၅နာရီလောက်အတွင်းဆို လမ်းပေါ်တွင် ကားတွေ လူတွေ တော်တော်ရှင်းပါ၏။ ရှိတော့ရှိသည်ပေါ့လေ။ ...

အိပ်ခန်းထဲ ပြန်မဝင်တော့ပဲ ဧည့်ခန်းဆိုဖာပေါ်တွင်သာ မျိုးသူ ခြေပြစ်လက်ပြစ်ထိုင်ချလိုက်မိသည်။

ဒီ အိပ်မက်ကို မက်သည့်ညတိုင်း သူပြန်အိပ်လို့မရတော့ပါ။ ..

မနက်ကျလျှင် အလုပ်ထဲမှာ အိပ်မငိုက်နေမိအောင်တော့ ဂရုစိုက်ရပေဦးမည်ပေါ့။ ..

မဟုတ်လျှင် အလိုလိုကမှ တင်းမာလှသော ဘော့စ်၏ မျက်နှာက မီးတောက်မီးလျှံတွေထွက်လာမှာ သေချာသည်။ ..

‘ ငါးနှစ်တောင် ကြာခဲ့ပြီပဲ မမဇင်ရယ် ’

သူ တိုးတိုးလေး တကိုယ်တည်းရေရွတ်မိသည်။ ..

စလုံးကို သူရောက်လာခါစရက်များကို သူ့ဘဝတွင် ဘယ်တော့မှ မေ့မည်မထင်။ .. မမဇင်ကို သတိရလွန်းဆွတ်မှုရော မိသားစုကို လွမ်းတာကော ပေါင်းပြီးနှိပ်စက်နေသည့်ကြားမှ ဘဝသစ်နေရာသစ်မှာ အထိုင်ကျဘို့ သူ့အရမ်းကိုခက်ခဲခဲ့ပါသည်။ .. ဖေဖေသူငယ်ချင်း ဦး x x တို့ ဇနီးမောင်နှံနေသော တိုက်ခန်းတွင် အတူနေဘို့ ဖေဖေကစီစဉ်ပေးခဲ့ပေမယ့် စလုံးမှာက လူပိုတယောက်ကို ခေါ်တင်ထားဘို့ဆိုတာ မြန်မာပြည်မှာလို လွယ်ကူသည့်ကိစ္စမှ မဟုတ်သည်ပဲ။ .. ဒီကြားထဲမှာ ကျောင်းဝင်ခွင့်ရဘို့အရေး အသည်းအသန်ကြိုးစားရသေးသည်။ .. အင်္ဂလိပ်စာ စာမေးပွဲကို မြန်မာပြည်မှာတုန်းက ဖြေခဲ့မိလျှင်အကောင်းသား ... ။ ခုတော့ ဒီရောက်မှ ဖြေရတော့ သူတို့ဒေသခံစလုံးတွေကြားထဲမှာ ကိုယ်က ခွေးအ လှည်းနှင်းသလိုဖြစ်နေပြီး ပထမတခေါက် စကားပြောစွမ်းရည်တွင် အဆင့်မမီလိုက်။ .. နောက်၃လနေမှ တခါပြန်ဖြေရတော့ ကျောင်းဝင်ခွင့်တင်ဘို့ မှီသည်မှ မှီသည်ဆိုယုံလေး။ .. ကံကောင်းထောက်မစွာ နှင့်ပဲ စင်္ကာပူပေါ်လီတက်ခံ တွင် စက်မှုလျှပ်စစ်အင်ဂျင်နီယာ ဒီပလိုမာသင်တန်း တက်ခွင့်ရခဲ့သည်။ .. ဖေဖေအသိအိမ်က ကျွန်းအရှေ့ပိုင်း ဘီဒုတ်ရပ်ကွက်မှာ .. ၊ သူတက်ရမည့် စင်္ကာပူပေါ်လီကျောင်းက ကျွန်းအနောက်ပိုင်းမှာမို့ ကျောင်းဝင်ခွင့်ရပြီးနောက်မှာ အဆောင်နေခွင့်လျှောက်ပြီး အဆောင်ကိုပဲ ပြောင်းခဲ့ရတော့သည်။ .. မိဘက အရမ်းချမ်းသာလွန်းနေလို့ အပိုခံရတာမဟုတ်လေတော့ တတ်နိုင်သမျှ ကုန်ကျစားရိတ်ကို နည်းရလေအောင် ချင့်ချိန်ရတာကလဲ မျိုးသူအတွက် မြေပူရာကင်းမှောင့် ခေါင်းခဲစရာတခုပင်။ ဒီလိုနှင့်ပဲ မျက်နှာထားတင်းတင်းတရုတ်တွေ .. အကျင့်မကောင်းလှသည့် ‘ မလေး ’ တွေ .. ကပ်သီးကပ်ဖဲ

နိုင်လှသည် ကုလားတွေ ကြားမှာ ဘဝတခု ရှင်သန်နိုင်ဘို့ မျိုးသူအသည်းအသန် ရုန်းကန်ခဲ့ရသည်ပဲ။ ..

ဘယ်လောက်ပဲ ရုန်းကန်နေရပါစေ မမဇင်ကို သတိရလွမ်းဆွတ်မှုကတော့ လျော့နည်းပျောက်ကွယ်မသွားခဲ့။ သို့ပေမယ့် မမဇင်ကတော့ ရက်စက်လွန်းပါသည်။ .. ဖုန်းခေါ်ဘို့ကြိုးစားတိုင်း ဘယ်တော့မှ လာမကိုင်၊ အီးမေးလ်ပို့လည်း ပြန်ချင်မှပြန်သည်။ .. ပြန်လျှင်လည်း စာလေးက တကြောင်းနှစ်ကြောင်း။ .. ကြာတော့ မျိုးသူစိတ်ထဲ နဲနဲ သံသယပင်ဝင်ချင်လာမိသည်။ မမဇင်များ သူ့ကိုသွေးအေးလာပြီလား လို့ မမဇင်ဘက်က ပုံမှန်ဆိုလို့ တခုပဲရှိသည်။ .. လစဉ် လဆန်းတရက်နေ့တိုင်း အီးကဒ်လေးတခုခုဖြစ်စေ၊ ဓာတ်ပုံလေးတပုံပုံ ဖြစ်စေ မှတ်မှတ်ရရ ပို့နေကျ၊ ဒါကိုတော့ မမဇင် မပျက်ကွက်ခဲ့ပါ။ .. လွန်ခဲ့သော ၂လလောက်အထိ ဆိုပါတော့လေ။ ...

ဒီနှစ်တွေအတွင်း မျိုးသူတို့ မိသားစုမှာလဲ အပြောင်းအလဲတွေက များလွန်းလှ၏။ ပထမဆုံးအနေနှင့် မမကြီး အိမ်ထောင်ကျသွားသည်။ .. သူ့ အလုပ်ရှင် သားနှင့်ပါပဲ။ .. ငယ်ချစ်တွေမဟုတ်ကြသော်လည်း မမကြီးအိမ်ထောင်ရေးက သာယာသည်လို့ပဲ ပြောရမည်။ .. တခုပဲရှိသည်။ မင်္ဂလာဆောင်ကျင်းပချိန်ဝယ် သူ့ကို မြန်မာပြည်ခန့်ပြန်လာပြီး ပွဲလာတက်ဖို့ မမကြီးကကော မေမေတို့ကပါ အသည်းအသန်ခေါ်ပေမယ့် မျိုးသူ မပြန်ဖြစ်ခဲ့ပါ။ .. တကယ်တော့ ထွက်လာပြီးကတည်းက မျိုးသူ တခါမှ မြန်မာပြည်မပြန်ဖြစ်သေး။ မမဇင်ကိုတော့ တွေ့ချင်ပေမယ့် ယိုးမယ်ဖွဲ့ခဲ့သော ကံကြမ္မာကိုတော့ စိတ်နာလှသည်။ .. ကံကြမ္မာသည် သူတို့နှစ်ဦးကို ဘာကြောင့်များ မောင်နှစ်မ ဝမ်းကွဲဖြစ်စေခဲ့ရသည်လဲ။ .. ဒီမိသားစု ဒီအသိုင်းအဝိုင်းတွေ ကြားထဲမှာ မေးငေါခံ အတင်းပြောခံ ကဲ့ရဲ့ခံဘို့တော့ သူ ပြန်ပြီး လည်စင်းမပေးလိုတော့တာ အမှန်ပါ။ ပြီးတော့ သူ ပြန်တော့ကော မမဇင်နှင့် တွေ့ဆုံခွင့်က ရှိပါမည်တဲ့လား။ .. ရှိခဲ့ရင်ကော တွေ့ဆုံမှုက အသက်ပါနိုင်ပါမည်တဲ့လား ... ။ ဒီလိုနှင့်ပဲ သူ မပြန်ဖြစ်ခဲ့တာဖြစ်သည်။ သို့ပေမယ့် မမကြီးကတော့ အစကတည်းက သူနှင့်သိပ်အစေးမကပ်ရတဲ့အထဲတွင် သူမ မင်္ဂလာပွဲကိုတောင်မှ မလာနိုင်ရက်သည့် မောင်တယောက်အနေနှင့် တော်တော်ကို စိတ်ခုသွားသည်လို့ သိရသည်။ စိတ်ခုလဲ မတတ်နိုင်။ .. တနေ့နေ့တော့ မမကြီး စိတ်ပြေတန်ကောင်းပါ၏။

လက်ထပ်ပြီးဘယ်လောက်မှမကြာသေးခင် မမျှော်လင့်ပဲ မမကြီးတို့ ဇနီးမောင်နှံ အမေရိကန်ဗီဇာ မဲပေါက်ကြသည်။ အဲသည်ကမှ သူတို့လင်မယား အမေရိကားသို့ ပြောင်းရွှေ့သွားကြတော့သည်။ ခုထိ သားသမီးတော့ မထွန်းကားကြသေး။ ..

ညီငယ်နေလင်းလဲ မျိုးသူထွက်လာပြီးမှ ဆယ်တန်းအောင်သည်။ အောင်ပြီးသည်နှင့် ဒီကောင်လေးက အိုင်တီဘက်မှာ ရည်မှန်းချက်ကြီးလှသည်မို့ မမကြီးတို့ကိုအပူကပ်ပြီး မမကြီးတို့အားကိုးနှင့် တခါတည်း ယူအက်စ်ကို လိုက်သွားခဲ့၏။ .. ခုတော့ ဟိုမှာ အိုင်တီကျောင်းတောင် ပြီးခါနီးပြီ။ .. ပြီးလျှင်လည်း ဟိုမှာပဲ အလုပ်ဆက်လုပ်တော့မည်လို့ ပြောသည်။ ..

နောက်ဆုံးတော့ စလည်ဝင်အိုးကလေး သီချင်းထဲကလို ရန်ကုန်မှာ ဖေဖေနှင့်မေမေပဲ ကျန်ခဲ့တော့သည်။ .. မမဇင်သည်သာ နှစ်အိမ်လုံးအတွက် အားကိုးအားထားလိုဖြစ်နေခဲ့ရတော့သည် တဲ့ ... ။ သတင်းတွေက မျိုးသူဆီ အင်တာနက်နှင့်ဖုန်းလိုင်းတွေပေါ် လျှောစီးလျက်၊ .. လူကြိုတွေလျှာပေါ်မှာ လမ်းကြိုလိုက်လျက် ရောက်ရောက်လာတတ်ပါသည်။ .. ကိုဇော်လတ်က မမဇင်ကို လက်ထပ်နိုင်ဘို့ အသည်းအသန် လုံးပမ်းခဲ့တာလဲ သူသိသည်။ မမဇင်က ဘယ်လိုများ ရအောင်ငြင်းလိုက်သည်ကိုတော့ မသိပေမယ့် နောက်ဆုံး ကိုဇော်လတ်လက်လျှော့သွားရတာလဲ သူသိလိုက်သည်။ .. လွန်ခဲ့သောနှစ်ကတော့ မမဇင် အယ်စီစီအိုင် စာမေးပွဲကို ထူးချွန်စွာအောင်မြင်ပြီး သိပ်မကြာလိုက်ခင်မှာပင် အေစီစီအေ သင်တန်းတက်ဖို့ မမဇင် မိဘတွေက အကုန်အကျခံကာ ယူကေကို စေလွှတ်လိုက်ပြီဆိုတာလဲ သူသိခဲ့ရပါသည်။ ..

ယူအက်စ်ရောက်သွားသော မမကြီးက ဖေဖေနှင့်မေမေကိုပါ အတူနေဘို့လှမ်းခေါ်သည်မို့ နောက်ဆုံးတော့ ရန်ကုန်မှာ ဦးလေးတို့ (မမဇင် ဖေဖေနှင့်မေမေ)ပဲ ကျန်ခဲ့တာ သိပ်တောင်မကြာလှသေးသည်ပဲ။ ယူအက်စ်ကိုအသွားမှာ သူ့ကို မတွေ့တာကြာလိုဆိုပြီး ဖေဖေနှင့်မေမေ စလုံးကိုဝင်လာလိုက်သေးသည်။ မေမေ သူ့ကိုမြင်တော့ မျက်ရည်ဝဲလာတာ သူ့ခုထိပြန်မြင်ယောင်နေမိဆဲ ... ။

ငါ့သားပုံစံက ရင့်ကျက်လာလိုက်တာ ... လို့ မေမေက မှတ်ချက်ချခဲ့သည်။ ..
မမဇင် ဖြစ်စေချင်သလို သူ လူကြီးဖြစ်လာသလား မဖြစ်သေးသည်လားတော့မသိ၊ ပတ်ဝန်းကျင် ၏
အထူအထောင်းဒဏ်တွေထဲမှာ မျိုးသူတော်တော် ပြောင်းလဲသွားခဲ့ပြီ။ .. အရင်ကလို ဂျစ်ကန်ကန် မိုက်တီ
မိုက်ကန်းနှင့် ကောင်ကလေးမဟုတ်တော့။ .. သည်းခံခြင်းတရားကို လက်ကိုင်ထားတတ်လာခဲ့ရပြီ။
ဒီနိုင်ငံမှာ ဒီတရားကို လက်ကိုင်ထားလျှင်တော့ အလုပ်လုပ်ဖို့ လွယ်မှလွယ်သည်ပဲလေ။ ...
ဆံပင်တချို့ဖြူခဲ့ရပြီ၊ မျက်နှာပေါ်မှာ မျက်မှန်တပ်ခဲ့ရပြီ။ .. ပြောတော့သာ အချိန်က ငါးနှစ်ဆိုပေမယ့်
မျိုးသူပုံစံက ဆယ်နှစ်စာမက အိုစာသွားခဲ့ပြီထင်သည်။

ညထွန်းမီးရောင်မှိန်မှိန်လေးအောက်မှာ သူ့စာကြည့်စားပွဲဆီ မျိုးသူ လျှောက်လှမ်းလာလိုက်သည်။ ..
စားပွဲပေါ်တွင် ထောင်ထားသော ဓာတ်ပုံစတင်နံ့ လေးကို အသာယူကြည့်မိတော့ မမဇင်က
သူ့ကိုဓာတ်ပုံထဲကနေ ပြုံးပြနေသည်။ .. သူကသာ ရင့်သွားပေမယ့် မမဇင်က ခုထက်ထိ အရင်ပုံအတိုင်း။
ဒီပုံလေးက ပြီးခဲ့သည့် လေး/ငါးလကမှ မမဇင် ယူကေကနေ လှမ်းပို့ခဲ့သော ဓာတ်ပုံလေး။ ..
လန်ဒန်တံတားကြီးနောက်ခံနှင့်။ .. မမဇင်၏ သေးသေးသွယ်သွယ် ကိုယ်ဟန်လေးက
အနွေးထည်အထူကြီးတွေနှင့် လိုက်ဖက်လိမ့်မည်မထင်ရပေမယ့် တကယ်တမ်းမြင်ရတော့လဲ တော်တော်ကို
ကြည့်ကောင်းနေပြန်သည်။ .. အင်းလေ .. သူကတော့ မမဇင်ကို ဘယ်လိုပုံစံနှင့်မဆို ကြည့်ကောင်းနေမိ
မှာပါပဲ။ ..

မျိုးသူ ဘဝမှာကော .. ဘာတွေများပြောင်းလဲခဲ့ပြီလဲလို့ ကိုယ့်ကိုယ်ကို ပြန်ဆန်းစစ်တော့ သိပ်တော့
အားမရလှပါ။ .. အစကတော့ မိုးလားကဲလား နှင့် ဒီပလိုမာပြီးလျှင် တက္ကသိုလ်ဆက်တက်မည်၊ ဘွဲ့လွန်
ယူမည်တွေဘာတွေ အားခဲခဲ့ပေမယ့် တကယ်တမ်းကျတော့ ကျောင်းပြီးသည်နှင့် ပီအာရ်လဲမြန်မြန်ရအောင်
ရသည့်အလုပ်တခုကို အမြန်ဆွဲချိတ်ခဲ့ရသည်ပဲ။ .. အလုပ်ဝင်ပြီးပြီဆိုကတည်းက ဘော့စ်ရဲ့ မာကြောကြော
မျက်နှာထားအောက်မှာ .. လစာနှင့်မတန်လောက်အောင်ကို များလွန်းလှသည့် အလုပ်တာဝန်တွေထဲမှာ ..
တနေ့တနေ့ အလျှင်မီအောင်ပြေးလွှားနေရသည့် အက်စ်ကာလေတာ လှေကားထစ်တွေပေါ်မှာ သူ့ရည်မှန်း
ချက်တွေကို ခနခေါက်သိမ်းထားလိုက်ရတော့သည်။ ..
ကျောင်းပြီးကတည်းက စုမိစပ်မိရာ သူလိုလူ သုံးယောက်စုပြီး အားလုံးရဲ့ အလုပ်တွေနှင့် အနီးအဝေးမျှတ
သော ကျွန်းတောင်ပိုင်းက စပေါ့တီပေါ့ခဲညယျာဉ်နားမှာ အခန်းတခန်းငှားနေဖြစ်ကြသည်။ .. အားလုံးက
ဝင်ငွေမဆိုးကြသော လူလွတ်တွေမို့ အိပ်ခန်း၃ခန်းပါ အခန်းကျယ်ရှာပြီး တယောက်တခန်း နေကြတာ
ဖြစ်သည်။ မီးဖိုနှင့် ဧည့်ခန်းကတော့ ဘုံပိုင်ပေါ့။ တခါတခါတော့ ပီအာရ်လဲ ကျပြီးနေပြီမို့ ကိုယ်ပိုင်
သီးသန့် တိုက်ခန်းလေးတော့ ဝယ်ချင်မိသော်လည်း လူတယောက်ထဲနှင့် အိမ်ခန်းပေးမဝယ်သော
စလုံးအစိုးရ၏ တားမြစ်ချက်ကြောင့် ဝယ်ဖြစ်သည့်ဆီ မရောက်တော့ပါ။ ..

အတွေးတွေက ဘယ်အထိ နယ်ချဲ့နေမိသည်မသိ၊ .. မလှမ်းမကမ်းရှိ အမ်အာရ်တီ (မီးရထား) ဘူတာရုံမှ
ရထားဖြတ်မောင်းသွားသံ တဂျိမ်းဂျိမ်းကို ကြားရမှ မနက် ၅နာရီကျော်ပြီမှန်းသတိထားမိသည်။ ..
လစဉ် လဆန်းတိုင်း မပျက်မကွက် ဓာတ်ပုံဖြစ်ဖြစ်၊ အီးကဒ်လေးတွေဖြစ်ဖြစ် ပို့နေကျ မမဇင်ထံမှ ဘာမှ
မလာတာ ခုဆို ၂လရှိပြီ။ .. အဲသည်ကတည်းက ညညဆို ဒီအိပ်မက်က သူ့ကိုနှိပ်စက်လာတော့တာပါပဲ။
ခုလိုပဲ တရားနီးအပြီးမိုးလင်းခဲ့ရသည့်ညတွေ မနဲလှတော့ပါ။ ... မမဇင် နေလိုမှ ကောင်းရဲ့လားမသိ။
ဆက်သွယ်စရာဆိုလို့လဲ သူ့မှာ အီးမေးလ်လိပ်စာလေးတခုသာရှိသည်။ ဖုန်းနံပါတ်တောင်မှ ပေးမထား။
... မမဇင်တို့ ရက်စက်ပုံ ပြောပါတယ်။

တချိန်တုန်းကတော့ ကိုယ့်ခြေထောက်ပေါ် ကိုယ်ရပ်နိုင်အောင် ကြိုးစားကြရင်း အချိန်တွေကို အကျိုးရှိရှိ
သုံးကြဘို့ မမဇင် ပြောခဲ့ဘူးသည်။ .. အခုကော မျိုးသူစဉ်းစားကြည့်မိသည်၊ သူ ကိုယ့်ခြေထောက်ပေါ်
မတ်မတ်ရပ်နိုင်ပြီလား။ .. ရှေ့ဆက်စရာ ခရီးကအဝေးကြီးရှိသေးသည့်တိုင် ဘာပဲပြောပြော အနည်းဆုံး
သူ့လို သက်တူရွယ်တူ အမိမြေမှာကျန်ရစ်ကြသူတွေနှင့်စာလျှင် သူ့အနေအထားက တော်တော်လေး ခိုင်မာ
ခဲ့ပြီလို့ ပြောလိုရသည်လေ။ .. မမဇင် ကျတော့ကော ... ။ ယူကေကသင်တန်းအောင်ပြီးလို့ အဲဒီမှာများ

ကိုယ်ကတော့ အခုပဲစားရစေချင်လှပြီ .. လို့ ကိုဇော်လတ် ရယ်ကျဲကျဲနှင့်ဆိုတော့ သူ့ကောင်မလေးက မျက်စောင်းလှမ်းထိုးသည်။ လက်မောင်းကိုလှမ်းဆိတ်မလိုလုပ်ပြီးမှ သိပ်မရင်းနှီးသေးသော မျိုးသူရှေ့မှာ ဆိုတာ သတိရသွားဟန်နှင့် လက်ကိုရှက်စနိုးပြန်ရုပ်လိုက်တာ သတိထားမိ၏။ အင်း .. ဒီမှာမွေးပြီး ဒီမှာကြီးပြင်းခဲ့သည့်မိန်းကလေးတယောက်ကို မြန်မာစိတ်မပျောက်သွားအောင် ထိန်းကျောင်းနိုင်ခဲ့သော မိဘတွေကိုတော့ မျိုးသူ စိတ်ထဲက တော်တော်ချီးကျူးလိုက်မိသည်။

‘ မနှစ်က ကိုယ်တို့တွေ အွန်လိုင်းမှာ စတွေ့ကြတာကွ။ .. နောက်တော့ သူ့မြန်မာပြည်ကို လာလည်ရာက ဆုံဖြစ်ကြတယ်ဆိုပါတော့ကွာ ... ။ ချစ်သူသက်တမ်းက ခုမှ တနှစ်ပြည့်လုလုရှိသေးတယ်။ .. ဟဲဟဲ လောလောဆယ်တော့ လက်မထပ်နိုင်သေးပါဘူးကွာ .. ကိုယ်အခု ဒီမှာအလုပ်လာရာတာ .. အလုပ်ရပြီးမှ လက်ထပ်ဖြစ်မယ်ထင်ပါတယ် ... ’

မတ်တပ်ကြီးတွေနှင့် စကားကောင်းနေမိသည်မို့ မျိုးသူ ဖိတ်မန္တက ပြုလိုက်သည်။

‘ လာလေ .. အေးအေးဆေးဆေး စကားပြောရအောင် ရဲရင့်ထဲ ဝင်ထိုင်ကြမယ်လေဗျာ ... ကျနော်လဲ ဒီနေ့ အလုပ်အားနေတာ .. ’

ကိုဇော်လတ်က သူ့အမျိုးသမီးဘက်လှည့်ကြည့်သည်။

‘ လဲလဲက အလုပ်က ခနထွက်လာတာဟုတ်လား .. ပြန်နှင့်လေ၊ မောင်ဒီမှာ မျိုးသူနဲ့ ခန နေခဲ့လိုက် ဦးမယ်နော် ... ဪ မေ့လို့ .. သူက အက်စ်ဂျီအိတ်ချ်က နာစင်း လေ ... ’

‘ ဟုတ်တယ်ရှင် .. ကျမက ဆေးရုံကို ဝန်ထမ်းထိုးခင် အရောက်ပြန်ရဦးမှာ .. နောက်မှ အေးအေးဆေးဆေး ဆုံမယ်နော် ... မောင် .. လဲ သွားပြီ ’

ပြောပြောဆိုဆို လဲလဲဆိုသော မိန်းကလေးက နှုတ်ဆက်ထွက်ခွာသွားသည်။ တော်တော်လေး ဝေးသွားမှ ကိုဇော်လတ်က သူ့ပုခုံးကိုပုတ်ရင်း ခပ်တိုးတိုးပြော၏။ ..

‘ မင်းဘယ်လိုထင်လဲ မျိုးသူ ... သူ့ကြည့်ရတာ ဇင်ဇင်နဲ့ မဆင်ဘူးလား ’

မှန်နေသောစကားပေမယ့် ခုလိုမေးခံလိုက်ရတော့ မျိုးသူရှင်ထဲ အောင့်တောင့်တောင့်ဖြစ်သွားသည်။

ဒီလူ့နှယ် ရွေးစရာရှားလို့ မမဇင်နှင့်ဆင်တာကိုမှ ရွေးကြိုက်ရတယ်လို့ ... ဟုလဲ တွေးမိသွားရလေသည်။ မျိုးသူ မျက်နှာပျက်သွားတာကိုကြည့်ပြီး ကိုဇော်လတ်က တဟားဟား ရယ်သည်။

‘ နောက်တာပါကွာ .. ။ မျက်နှာကြီးပျက်မသွားပါနဲ့ .. ။ လာ .. ဒို့ ဆိုင်ထဲသွားထိုင်ရအောင်၊ မျိုးသူကို ကိုယ်ပြောပြစရာတွေ ရှိတယ် .. မျိုးသူအတွက် အရေးကြီးမယ်ထင်တယ် ... ’

မျိုးသူ မျက်မှောင်ကျဲ့သွားသည်။ ကိုဇော်လတ်ဆီမှာ ဘာများ သူ့အတွက် အရေးကြီးသည့်သတင်းစကား ရှိနေနိုင်မှာမို့တဲ့လဲ။ .. သူ့လဲ မမဇင်နဲ့ဇာတ်ကိုအဆုံးသတ်လို့ ဘဝသစ်တောင် ထူထောင်ထားမှကို .. ။ အချိန်စောသေးသည်မို့ ဆိုင်ထဲမှာ လူရှင်းနေတော့ စကားအေးအေးဆေးဆေးပြောလို့ကောင်းနေသည်။ .. ဒေါင့်အစွန်မှ စားပွဲလေးတွင် သူတို့ ထိုင်လိုက်ကြ၏။ မှာထားသော လက်ဖက်ရည်တွေ ရောက်မလာခင်မှာ ကိုဇော်လတ်က စကားစလိုက်သည်။

‘ ဇင်ဇင်ကို ကိုယ်လက်ထပ်ခွင့်တောင်းခဲ့တာ၊ လူကြီးတွေကတဆင့်ပါ ကြိုးစားခဲ့ဖူးတာ မျိုးသူသိမှာပါ .. ’

‘ သိတယ် ... ’

သူ့လေသံ နဲ့နဲရိုင်းချင်ရိုင်းသွားမည်။ ဒါပေမယ့် ဒီအကြောင်းအရာနှင့်ပါတ်သက်လာလျှင်တော့ ခုထိ မျိုးသူ မတည်ငြိမ်နိုင်သေးပါ .. ။

‘ အေးကွာ .. ယောက်ျားလေးချင်း ပွင့်ပွင့်လင်းလင်းပြောကြတာပေါ့။ အဲဒီတုန်းက ဇင်ဇင်ကကိုယ့်ကို ဘယ်အထိတောင် ပြောခဲ့တယ်မှတ်သလဲ .. ’

မျိုးသူ မျက်လုံးပင့်ပြီး ဇေဝေဝါနှင့်ကြည့်မိသည်။

‘ သူနဲ့ မျိုးသူနဲ့ ရိုးရိုးချစ်သူတွေမဟုတ်ဖူး၊ .. ခရီးဆုံးကိုအကြိမ်ကြိမ်ရောက်ခဲ့ဘူးပြီးသားမို့ သူ့ကို ဆက် စိတ်မဝင်စားပါနဲ့တော့ .. လို့ကို ပြောခဲ့တာကွ .. ’

‘ ဗျာ ’

မမဇင် ဒီလောက် သတ္တိရှိလိမ့်မည် ဟု မျိုးသူပင် မထင်ခဲ့မိ။ .. မမဇင်လို မိန်းမပျိုကလေးတယောက်အဖို့ သူမဘယ်သူနှင့် အိပ်ဖူးပြီးပါပြီဆိုသည်ကို ထုတ်ပြောဘို့ တော်တော်ကို အားမွေးရမှာ သေချာသည်။ ..

‘ အင်း ... ဇင်ဇင်ကလဲ ထူးခြားသလို ကိုယ်ကလဲ ထူးခြားတယ်လေ။ .. ဘာကြောင့်ဆိုတော့ ဇင်ဇင် အဲဒီ

စလုံးတွင် ဆိုရိုးစကားတစ်ခုရှိသည်။

အရက်၊ ဘီယာ၊ ဆေးလိပ်ကြိုက်လိုက်တော့ စလုံးမှာ အလုပ်လာမလုပ်နှင့်၊ ရှာသမျှပိုက်ဆံ အဲဒါတွေဘိုးနှင့် ကုန်လိမ့်မည် ... ဟူ၏။ လူတွေ သုံးစွဲမှု နဲ့ နိုင်သမျှနဲ့အောင်ပဲလား တော့မသိ၊ အဲဒါတွေအတွက် အခွန်ကို အစိုးရက တင်းတင်းကျပ်ကျပ်တိုးမြှင့်ထားသဖြင့် ဈေးက ကြီးလှသောကြောင့်ဖြစ်ပါသည်။ ..

ဒီအဆိုသာမှန်လျှင်တော့ ခုတလော မျိုးသူ ရှာသမျှတော့ ကုန်တော့မည်ထင်သည်။ ..

စီးကရက်တော့ သူလုံးဝ မသောက်တတ်ပါ။

အရက်လဲ ကြိုက်လှသည်တော့မဟုတ်ပေမယ့် အစက နဲ့နဲပါးပါး အကြောင်းဆုံလျှင် လူစုံလျှင်သောက်ဖြစ် တတ်ပါသည်။ ဒါပေမယ့် တယောက်ထဲတော့ ဘယ်တုန်းကမှ မသောက်ခဲ့ဘူး။ ..

အခုတော့ မျိုးသူ ပြောင်းလဲနေသည်။ .. အခန်းထဲမှာကို ပုလင်းထားပြီး နေ့တိုင်း သောက်မိနေပြီ။ ..

မကောင်းမှန်းတော့သိပါသည်။ .. သို့ပေမယ့် ခံစားရချက်က ပြင်းထန်လွန်းလှသည်လေ။ .. မူးနေလျှင် တခါတလေ မမဇင်ကို သူမေ့ထားနိုင်လေမည်လားဆိုသည့် မျှော်လင့်ချက်နှင့် မိုက်တွင်းနက်နေမိသည်။

ခက်တာက မူးလာလဲ မမေ့နိုင်တာက ဆိုးလှသည်။ .. တခါတလေများ မူးပြီးအိပ်ပျော်သွားချိန်တွင် အိမ်မက်ထဲမှာ မမဇင်က အနားရောက်လာသည်။ .. ရင်းနှီးခဲ့ဘူးသည့် နွေးထွေးသော နှုတ်ခမ်းလေးတွေ ..

စွဲမက်ခဲ့ရသည့် ချိုမြိန်သောအနမ်းတွေ .. မိန်းမူးစေခဲ့သည့် နူးညံ့သော အထိအတွေ့တွေ ... နှင့်အတူပေါ့။

ရင်ခုန်ကြည်နူးစွာနှင့် ပြန်နိုးလာချိန်တွင်မတော့ အနားမှာ ဘာမှ မရှိတော့။ ..

သည်တော့ ထပ်သောက်သည်။ .. အိမ်မက်တွေကို ပြန်ခေါ်မိသည်။ ..

ကြာလျှင်တော့ မျိုးသူ ရူးရတော့မည်ထင်သည်။ ..

အခန်းဖော်တွေက မျိုးသူ အခြေပျက်နေတာကို သတိထားမိတော့ တားကြသည်။ .. မျိုးသူ ဘာမှ ပြန်ပြီး စောဒက မတက်မိ။ ဖြစ်ခဲ့သမျှကို သူတို့အထိုက်အလျှောက်သိထားကြသည်မှန်သော်လည်း အသေးစိတ်လဲ ပြောပြမနေချင်တော့။ .. ရှိစေတော့ မမဇင်ရယ် ... ။ ဒီဘဝမှာ ဘယ်လိုမှ မဆံ့နိုင်ကြတော့ပြီဆိုလျှင်လည်း မြန်မြန် ဘဝနိဂုံးချုပ်သွားတာကမှ ကောင်းလိမ့်ဦးမည်ပေါ့။ .. သံသရာမှာ ပြန်ဆံ့နိုင်ကြသေးသည်ပဲ။

‘ တီတီတီ တီတီတီ ’

အခန်းတံခါးဘဲလ်က အဆက်မပြတ်မြည်နေသဖြင့် မျိုးသူ နိုးလာသည်။ ..

ဒီနေ့ တနင်္ဂနွေမို့ အခန်းဖော်တွေ ဘယ်ထွက်သွားကြပြီလဲမသိ။ .. သူကတော့ မနေ့ညက စနေညဆိုတော့ ပိုပြီး စိတ်လွတ်ကိုယ်လွတ် သောက်လိုကောင်းသည်ဆိုပြီး မိုးလင်းခါနီးထိ ထိုင်သောက်နေမိသည်မို့

မနက်ကျ မနိုးတော့။ .. အခု တံခါးဘဲလ်မြည်မှ နိုးတော့သည်။ မျက်စိကိုပွတ်ရင်း နာရီကြည့်မိတော့ ၁၂နာရီတောင်ကျော်နေပြီ။ .. ဪ .. တော်တော်တောင် နောက်ကျနေမှကိုး။ ..

‘ တီတီတီ ’

တောက် .. အရေးထဲ ဘယ်သူ့ဧည့်သည်များ ပါလိမ့်။ .. သူ့ဧည့်သည်တော့ မဟုတ်လောက်တာ သေချာသည်။ ဟို ၂ကောင်များ သူတို့ရည်းစား စလုံးမ လေးတွေနဲ့ချိန်းထားတာ မေ့ပြီး အပြင်ထွက်သွား ကြသည်လားမသိ။ ခက်တဲ့ကောင်တွေပဲ ...

ခုတင်ပေါ်မှ ဆင်းလိုက်တော့ ခေါင်းက ချာချာလည်သွားသည်မို့ လဲမကျအောင် မနဲထိန်းလိုက်ရသည်။ မျက်ရိုးတွေ ဇက်ကြောတွေလဲ ကိုက်လိုက်ပါသည့်အမျိုး ... ။ ညကို ဇရက်မင်းစည်းစိမ်ခံစားလျှင် မနက်ကျ လဒမင်း စည်းစိမ်ခံရလိမ့်မည်ဆိုတာ မှန်မှန်။ ..

တွန့်ကျနေသော ညဝတ်အင်္ကျီကိုမြင်ကောင်းအောင် ဆွဲဆန့်ပြီး အခန်းတံခါးဆီ ယိုင်တိယိုင်ထိုးနှင့် ထွက်လာမိသည်။ .. ဟိုကောင်တွေ အိပ်ခန်းတွေကို လှည့်ကြည့်မိတော့ ထင်သည့်အတိုင်းပဲ လော့ခ်ချပြီး အပြင်သွားနေကြတာ သေချာသွားသည်။ .. ဒင်းတို့သာ ရှိနေလျှင် မျိုးသူ ခုလို ဇိမ်ပျက်စရာပင်မလို။ ..

‘ ဟင် ’

နောက်ကျိမှုန်ဝေသော အာရုံနှင့် တံခါးကို ဆွဲဖွင့်လိုက်တော့ သံပန်းတံခါး၏ နောက်ကွယ်တွင် ရပ်နေသော

ပုံရိပ်က မျိုးသူကို နှလုံးသွေးများရပ်ဆိုင်းသွားစေ၏။ .. မမဇင် ... မမဇင် ပါလား။ ..
' ဩော် .. တော်သေးတာပေါ့။ တန်းပြီးတွေ့လို့ ... ကိုမျိုးသူ ကျမကိုမှတ်မိပါတယ်နော် ... '
အသံကိုကြားလိုက်ရမှ မျိုးသူစိတ်တို. ပုံမှန်ပြန်ဖြစ်သွားသည်။
လဲလဲ ပါလား။ ... သိပ်အတူကြီးမဟုတ်ပေမယ့် စိတ်ကစွဲလန်းနေချိန်၊ အာရုံကထွေပြားနေချိန်ဆိုတော့
မမဇင်လို့ ထင်သွားမိရသည်။ .. ခွင့်လွှတ်ပါ မမဇင်ရယ် ... ။
' မေအိုင် ကမ်းအင် ပလိစ် .. '

သူ တော်တော်ကြာကြာကြီး ငေါင်ပြီးရပ်နေမိသည်မို့ မိန်းကလေးက အင်္ဂလိပ်လို ဝင်ခွင့်တောင်းလိုက်မှ
သတိပြန်လည်လာသည်။ .. မြန်မာပြည်ဆိုလျှင်တော့ ယောက်ျားလေးတယောက်ထဲရှိနေသော အခန်းထဲ
မိန်းကလေးတယောက်ထဲ ဝင်လာတာ မသင့်တော်လှပေမယ့် ဒီမှာတော့ ဒါတွေက ရှိနေပြီမို့ စိတ်ထဲ
ဘာမှ အထူးအဆန်းမဖြစ်မိပါ။ ..

' ဆောရီး မလဲလဲ .. ကျနော်ခုမှ အိပ်ယာကနိုးလို့ ဂယောင်ဖြစ်နေတာ ... လာလေ ဝင် .. ကိုဇော်လတ်ရော
မပါဘူးလား ... '

သံပန်းတံခါးကို တံခါးဘောင်မှာချိတ်ထားသည့်သော့လေးလှမ်းယူဖွင့်ပေးလိုက်ပြီး အထဲဝင်ဘို့
ပြောလိုက်တော့ လဲလဲ အိမ်ထဲ အသာဝင်လာသည်။ .. သူ့ဘေးမှ ဖြတ်တော့ ခုထိနံ့စော်နေသေးသည့်
အရက်နံ့တွေကြောင့် သူမ နှာခေါင်းလေး ရှုံ့သွားတာမြင်ရတော့ အားနာသွားရ၏။ မတတ်နိုင် ...
ခုမှ မျက်နှာလဲ မသစ်ရသေး၊ သွားလဲ မတိုက်ရသေးတာပဲ .. ဒီလောက်တော့ရှိမည်ပေါ့။ သူ့အခန်းကို
လဲလဲ ဘယ်လိုလုပ်သိပါလိမ့်လို့ တွေးမိတော့မှ ကိုဇော်လတ်နှင့် ဟိုတလောက နောက်တခါဆုံတော့
သူ့ လိပ်စာကဒ်တောင်းလို့ ပေးလိုက်ရတာ ပြန်သတိရသည်။ ..

' မောင်က အလုပ်တော့ရပြီ။ .. အီးပီမကျသေးလို့ နေခွင့်ကုန်သွားတာနဲ့ ရန်ကုန်ပြန်သွားတာ ၂ပါတ်နီးပါး
ရှိပြီလေ ... '

လဲလဲက ဧည့်ခန်းဆိုဖာပေါ် ခပ်ရဲရဲပင် ဝင်ထိုင်ရင်း ပြောလိုက်သည်။
ပြောရင်းနှင့် တအိမ်လုံးကိုအကဲခတ်သလို တချက်စေ့ကြည့်၏။ သူ့အိမ်ခန်းတံခါးကို ပြန်မပိတ်ခဲ့မိသည်မို့
အခန်းတွင်းမှ ဖရိုဖရဲဖြစ်နေသော ဖန်ခွက်များနှင့် ကုန်လုလု ရက်ဒီလေဘယ်ပုလင်းကိုလှမ်းမြင်တော့
လဲလဲမျက်နှာ တမျိုးဖြစ်သွားသည်။ ..

' အခန်းဖော်တွေရော ... ကိုမျိုးသူ ... '

' အာ .. မသိဘူးဗျ။ ကျနော်နီးလာတော့ သူတို့မရှိကြတော့ဘူး။ ဘယ်သွားမယ်လဲ ပြောမသွားကြဘူးလေ။
ဒီလိုပါပဲ .. တခါတခါကျ တအိမ်ထဲနေပြီး စကားတောင် သေသေချာချာပြောဖြစ်ချင်မှပြောဖြစ်ကြတာ။
တခါတလေများ ဟိုဘက်အခန်းနဲ့ ဒီဘက်အခန်းကို အီးမေးလ် လှမ်းပို့ချင်ပို့နေတတ်ကြတာ ဗျ ... '

လဲလဲက ဟက်ကနဲ တချက်ရယ်သည်။ .. ဒီကောင်မလေး ရီလိုက်လျှင် မမဇင်နှင့် ပိုတောင်တူသေး၏။
မျိုးသူ တချက်ငေးကြည့်နေမိသည်။ .. လဲလဲဝတ်ထားသည်က တီရှပ်အဖြူလေးနှင့် ဂျင်းဘောင်းဘီရှည်
အပြာနုလေးမို့ မမဇင်ရဲ့ စတိတ်ရှိုးညက ပုံစံကိုပြန်လည်မြင်ယောင်လာမိသည်။ ..

' ကောင်းပါတယ်လေ ... အေးအေးဆေးဆေး စကားပြောလို့ကောင်းတာပေါ့။ ကျမ ဒီနေ့ လာတာ
အရေးကြီးတဲ့စကားတွေ ပြောစရာရှိလို့ .. ဒါပေမယ့် ရှင်းရှင်းပြောရရင် ကိုမျိုးသူရဲ့ အခုပုံစံမြင်ရတာ
ကျမ တော်တော်တောင် စိတ်ပျက်သွားတယ် ... '

မျိုးသူ မျက်နှာပျက်သွားရသည်။ .. လဲလဲ ဘာကိုဆိုလိုမှန်း သူ့သဘောပေါက်သည်ကိုး ... ။
လဲလဲက ထိုင်ရာမှထပြီး ညက သူပြန်မသိမ်းမိသေးသဖြင့် ရှိုးကေ့စ်ပေါ်တွင်ရှိနေသေးသော မမဇင်ရဲ့
ဓာတ်ပုံလေးကို ကောက်ကိုင်လိုက်သည်။ ..

' မှန်တာပြောရရင် ဒီအစ်မကို ကျမတခါမှ မဆုံဘူးပေမယ့် သိနေခဲ့တာ ကြာလှပြီ ။ .. မောင်နဲ့ချစ်သူ
မဖြစ်သေးခင် အွန်လိုင်းမိတ်ဆွေတွေဘဝကတည်းက မောင်က သူတဖက်သပ်ကြိုက်နေရတဲ့
ကောင်မလေးဆိုပြီးပြဖူးလို့ သူ့ဓာတ်ပုံကို မြင်ဘူးနေတာ ... ။ နောက်တော့ မောင်သူ့ကို လုံးဝ
စိတ်လျှော့လိုက်ပြီးနောက်မှာမှ ကျမနဲ့ ချစ်သူတွေ ဖြစ်လာကြတာလေ ... '

လဲလဲက ဓာတ်ပုံလေးကို ပြန်ချထားလိုက်ပြီး သူ့ဘက်လှည့်ကာ စူးစူးရဲရဲကြည့်သည်။ .. ဆံပင်စုတ်ဖွား၊
အရက်နံ့တထောင်းထောင်းနှင့် သူ့ပုံစံသည် အထင်သေးမိသည်ဆိုလျှင် အထင်သေးမိသူ အပြစ်မဟုတ်ပါ။

‘ ကိုမျိုးသူနဲ့ ဒီအစ်မအကြောင်းလဲ မောင် သိသလောက် ကျမ အကုန်သိတယ်။ .. ကျမစိတ်ထဲမှာ ဒါကြောင့် လူခြင်းမမြင်ဘူးပေမယ့် ကိုမျိုးသူတို့ကို ရင်းနှီးနေပြီးသား ... ။ လေးလဲလေးစားနေခဲ့မိတယ်။ အချစ်ကြီးကြသူတွေမို့ ... ဒါပေမယ့် ခုတော့ ’

မျိုးသူ ကမန်းကတန်းလက်ကာပြလိုက်ရသည်။ .. လူကိုအထင်သေးတာခံနိုင်ပေမယ့် မေတ္တာကိုအထင်သေး တာမျိုးတော့ သူမခံနိုင်ပါ။ ..

‘ ကျနော် အစက ဒီလိုလူစားမဟုတ်ပါဘူးဗျာ ... ။ ဒီရက်ပိုင်းမှ ခံစားရလွန်းလို့ အရက်သမား တပိုင်းလို ဖြစ်နေရတာပါ ... ’

လဲ့လဲ့က ခနဲ့သလို တချက်ရယ်လိုက်ပြန်သည်။

‘ ညော် .. အသည်းကွဲလို့ အရက်နဲ့စိမ်နေတယ်ပေါ့။ .. ထားပါတော့ ရှင်က အဖိုးတန်တဲ့အချိန်တွေကို ခုလို ဖြုန်းပြစ်နေတုန်းမှာ ဟိုအစ်မက ဘယ်လိုဖြစ်နေလဲ ရှင်သိရဲ့လား .. သိအောင်ကော ကြိုးစားရဲ့လား၊ စိတ်တိုတယ် .. အဟုတ် ... ’

‘ ဗျာ .. ’

ခေါင်းကိုက်နေတာတွေ လေးကန်ထိုင်းမှိုင်းနေတာတွေ မျိုးသူထံမှ ထွက်ပြေးသွားကြသည်။ .. မမဇင် ဘာများဖြစ်နေလို့ပါလိမ့်။ .. ခုဆို အဆက်အသွယ်ပြတ်နေတာ ၃လတောင် ရှိတော့မည်ပဲ။ ... မမဇင် ပေးခဲ့ရသည့်ကတိကြောင့် ဘယ်လိုမှ မဆုံစည်းနိုင်ကြတော့ပြီဆိုသော အသိဖြင့် အရက်ကိုသာ အဖော်ပြုရင်း မျိုးသူ အချိန်တွေကုန်လွန်နေခဲ့မိသည်။ .. ဘာမှ သေသေချာချာ မစုံစမ်းခဲ့မိ။ .. ခုတော့ လဲ့လဲ့ပြောပုံဆို မမဇင် တခုခုများ ဖြစ်နေပြီလား ... ။

‘ ဘာ .. ဘာတွေများ သိထားလဲဗျာ .. ကျနော်ကို မြန်မြန်ပြောပြပါဦး ... လုပ်ပါ .. စိတ်ပူလို့ပါ ... ’

မျိုးသူ တကယ်ကိုစိတ်ပူကာ ပြာယာခပ်သွားပုံကိုကြည့်ပြီး လဲ့လဲ့ နဲ့စိတ်ပြန်ပြောသွားသည်။ .. ဟင်းကနဲ သက်ပြင်းတချက်ငွေ့ငွေ့ချရင်း ဆိုဖာပေါ်ပြန်လာထိုင်လိုက်၏။

‘ မောင်ကလဲ အလုပ်ရှာဘို့ဒီမှာရောက်နေတာ ၂လ ကျော်သွားတာကိုး .. ။ သူ အခုပြန်သွားတော့မှ ဒါတွေ သိရတာ၊ မောင်ကတဆင့်မှ ကျမ သိရတယ်ဆိုပါတော့ ... ’

‘ ပြော .. ပြောပါဗျာ .. မြန်မြန် ... ’

‘ ပြောပါ့မယ် .. ခုမှ လောမနေပါနဲ့ရှင်။ .. အဲဒီအစ်မ ယူကေကနေ ရန်ကုန်ပြန်ရောက်နေတာ ၂လလောက် ရှိနေပြီ .. ဒါလဲ ရှင်မသိဘူးထင်ပါတယ်လေ။ .. ’

အလို .. မမဇင် ရန်ကုန်ပြန်ရောက်နေသည်တဲ့လား။ .. ဒါကိုမှ မသိလိုက်ရအောင် သူညွှံ့ဖျင်းလှပါလား။

‘ ဖြစ်ပုံက ဒီလိုတဲ့ရှင် ..။ သူ ဟိုမှာ နေနေရင်း လည်ပင်းမှာ အကျိတ်လေးတွေထွက်လာတာ သတိထားမိတယ်တဲ့။ .. လူကလည်း ခနဲခနဲဖျားတယ်။ .. ခါတိုင်းလို အပင်ပန်းမခံနိုင်ပဲ မောမောလာ တယ် တဲ့လေ။ .. ဒါနဲ့ ဟိုမှာပဲ ဆရာဝန်နဲ့ပြကြည့်တော့ လည်ပင်းက အကျိတ်တခုကို အသားစ ယူပြီး စစ်ခိုင်းတယ်တဲ့ ... အဲဒီ အသားစအဖြေက ဘာလို့ ထင်သလဲ ကိုမျိုးသူ ’

မျိုးသူ ဘာမှပြန်မပြောနိုင်။ .. ပင့်သက်ကို မနဲရှုကာ နားထောင်နေရသည်။

‘ အသားစအဖြေက လင်ဖိုးမား (Lymphoma) တဲ့ရှင် ... ကင်ဆာတမျိုးပဲ ဆိုပါတော့ ’

‘ ဗျာ .. ကင်ဆာ .. ’

မျိုးသူ နားထဲတွင် အနုမြူဖုံးပေါက်ကွဲသွားသည်။ ..

ရင်ထဲမှ နှလုံးသားသည် ရုတ်တရက်အေးခဲသွားသည်ထင်၏။ ..

‘ ဟုတ်တယ် ... ဒါနဲ့ သူလဲ စိတ်ဓာတ်ကျပြီး ပြန်လာတာ။ .. ကင်ဆာဆိုပေမယ့် ဒီ လင်ဖိုးမားရောဂါက အချိန်မှီ ဆေးကောင်းဝါးကောင်းတွေနဲ့ ဆေးသွင်းကုသရင် ပျောက်နိုင်ခြေရှိတဲ့ ရောဂါမျိုးရှင်။ .. ကျမက ကင်ဆာဌာနမှာ လုပ်နေတာဆိုတော့ ဒါနဲ့ပါတ်သက်လို့ နေ့စဉ်မြင်ကြားထိတွေ့ နေရတာ ... ။

ခက်တာက အဲဒီအစ်မက လုံးဝကို ဆေးကုမခံတော့ဘူးလို့ အပြတ်ငြင်းနေသတဲ့။ .. ရန်ကုန်မှာပဲ ခေါင်းချ တော့မယ်လို့ စိတ်ကိုလုံးဝလျှော့ထားသတဲ့ ... ။ မောင်ပြန်သွားတော့ သူတို့အိမ်ကို ကိစ္စတခုရှိလို့ သွားမှ သူ့မိဘတွေက အကြောင်းစုံ ပြောပြငိုချင်းချကြလိုက်လို့ သိရတာ .. ။ မောင်က ကျမကို လှမ်းပြောတော့ ကျမကလဲ ရောဂါရဲ့သဘောသဘာဝကို သိနေတာမို့ ထိထိရောက်ရောက်ကုဘို့ .. ဖြစ်နိုင်ရင် ဒီကိုလာပြီး ကုဘို့ အကြံပေးလိုက်တယ်လေ။ .. တတ်လဲတတ်နိုင်သူတွေပဲဟာ ...။ ဒါပေမယ့် အဲဒီအစ်မက လုံးဝကို

အန်တီစကားက မျိုးသူရင်ကို နင့်သွားစေသည်။ ..

‘ ပထမဆုံးကတော့ အန်တီတို့ကို နားလည်ခွင့်လွှတ်ပေးပါလို့ သားကို တောင်းပန်ချင်တာပါပဲကွယ် .. ’
‘ မဟုတ်တာ အန်တီရယ် ... သားတို့ကသာ တောင်းပန်ရမှာပါ .. ’

အပြန်အလှန်တောင်းပန်စကားတို့က နွေးထွေးမှုကို ပြန်လည်ဖြစ်တည် စေလေသည်။ .. သူ့စိတ်ထဲမှာ ဟိုတုန်းကလိုပဲ ဦးလေးနှင့်အန်တီကို ပြန်ပြီးရင်းနှီးချစ်ခင်သွားမိသည်။ ရှိုးတိုးရှုန်တန်ဖြစ်တာတွေ မျက်နှာပူတာတွေ ပျောက်ဆုံးကွယ်ပျောက်သွား၏။ အန်တီတို့လဲ ဒီအတိုင်းပင်ရှိပါလိမ့်မည်။ ...

‘ ကဲ ... သားရယ်၊ .. သားလဲ အကြောင်းစုံသိပြီးရောပေါ့ ... ။ ရှေ့မျက်နှာနောက်ထားပြီးတော့ပဲ အန်တီတို့ တောင်းဆိုချင်တာလေး ပြောပါရစေကွယ် ... ’

အန်တီက ဦးလေးဘက်သို့ တချက်လှည့်ကြည့်သည်။ ဦးလေးက ခေါင်းကို အသာညှိတ်ပြ၏။ ...

‘ ဇင်ဇင်လေး ကို ရနိုင်သမျှ ဆေးကုယူဘို့ အန်တီတို့ အခိုင်အမာ ဆုံးဖြတ်ထားတယ်။ .. ခက်တာက သူက လုံးဝကို စိတ်လျှော့ထားပြီး ဆေးကုဘို့ကို ငြင်းပဲနေတော့တာလေ ... ’

‘ ဟုတ်ကဲ့ အန်တီ .. သား သိပြီးပါပြီ ’

‘ အေးကွယ် ... အတိုချုပ်ပြောရရင်တော့ ဇင်ဇင်ကို စိတ်ဓာတ်တွေပြန်တက်လာအောင် .. ဆေးကုခံဘို့ စိတ်ပြောင်းသွားအောင် သား ကူညီပါကွယ် ... ဒီလို ကူညီတဲ့နေရာမှာ ’

အန်တီက စကား ရုတ်တရက် ဆက်ရနေဟန်ဖြင့် ခန ရပ်နေ၏။ ပြီးတော့မှ တံတွေးတချက်မြီချပြီး အားယူကာ ဆက်ပြောလိုက်သည်။

‘ ဒီလို ကူညီတဲ့နေရာမှာ ဘယ်လို အနေအထားနဲ့ပဲဖြစ်ဖြစ် အန်တီတို့ ဘာမှ ဝင်မကန့်ကွက်တော့ဘူး။ .. ဇင်ဇင်ကို တကယ်သာ သေမင်းလက်က ပြန်လုယူလို့ ရရင် သားတို့ အနာဂတ်ကို အန်တီတို့ ပြန်ပြီး သုံးသပ်ညှိနှိုင်းပေးပါမယ်ကွယ် ’

‘ ဗျာ ’

ဦးလေးက မျက်နှာအထားရခက်ဟန်ဖြင့် အသာထထွက်သွား၏။ ..

ကြားလိုက်ရသော စကားက ဝမ်းသာရမှာလား ဝမ်းနည်းရမှာလား မျိုးသူ မဝေခွဲနိုင်တော့ပါ။ ..

အခုတလောမှာ ခံစားချက်တွေ များလွန်းလို့ လူလည်း ထုံသွားပြီထင်ပါသည်။ ..

အခန်းတံခါးလက်ကိုင်ဘုလေးကို ညင်သာစွာလှည့်ပြီး တံခါးကို အသာလေးတွန်းဖွင့်လိုက်သည်။ နေ့လည်ခင်းပေမယ့် ပြုတင်းပေါက်လိုက်ကာတွေ ချထားသည်မို့ အခန်းထဲမှာ အလင်းရောင် အနည်းငယ် အားနည်းဖျော့တော့နေ၏။ .. တံခါးကိုပြန်ပိတ်ရင်း မျိုးသူ ခြေသံမကြားအောင် ဖွဖွလှမ်းလာခဲ့သည်။ ..

ခုတင်ပေါ်တွင်တော့ သူ့အသည်းနှင့်အောင် ချစ်ရပါသော မမဇင်ရယ်လေ ... ။

စောင်ပါးလေးကို ရင်ဘတ်ပေါ်အထိဆွဲခြုံထားပြီး မျက်လုံးလေးတွေမှိတ်လျှက် အိပ်ပျော်နေပါသည်။ ..

မျိုးသူ ခုတင်ဘေးမှာ တင်ပါးလွှဲဝင်ထိုင်မိသည်။ မမဇင် ကတော့ မနိုးလာသေး။ ..

မမဇင် မျက်နှာလေးကို ကြည့်လိုက်တော့ မျက်နှာလေးက သိသိသာသာ ချောင်ကျနေသည်။ နှုတ်ခမ်းလေး တွေက ဖြူဖျော့ပြီး အနဲငယ်ခြောက်ကပ်နေ၏။ ပါးလေးတွေက အရင်လောက် မပြည့်တော့။ .. ဒါပေမယ့် မျိုးသူမျက်စိထဲမှာတော့ မမဇင် မေးလေးက ပိုချွန်ပြီး နှာတံလေးပိုပေါ်သလိုဖြစ်လာတာကပဲ ပိုလှနေသလိုလို ထင်မိတော့သည်။ ...

‘ ဟင်း ’

ကြည့်နေရင်းမှာပဲ မမဇင် နှုတ်ဖျားမှ မပွင့်တပွင့်ငြီးသံလေးနှင့်အတူ မျက်ခွံအောက်မှ မျက်လုံးလေးတွေက လှုပ်ရှားသွားကြသည်။ .. မမဇင်များ နိုးလာတော့မှာလားဟု မျိုးသူ ထင်လိုက်မိပေမယ့် မနိုးပါ။ မမဇင် အိပ်မက်တွေ မက်နေလေသည်ပေါ့။ .. သူ့လိုပဲ မမဇင်ကော အိပ်မက်တွေထဲမှာ သူနှင့်ဆုံတွေ့

နေလေသည်လား ။

ကြည့်ရင်းကြည့်ရင်းနှင့် မျိုးသူ စိတ်မထိန်းနိုင်တော့။ ..

‘ အဲယားကွန်းက အေးလွန်းလို့ပါဟယ် ’

ဟုတ်တော့လဲ ဟုတ်သည်။ လူနာကုသည့်ဌာနလို့တောင် မထင်ရအောင် ကင်ဆာစင်တာအတွင်းဘက်တွင် ပန်းချီကားချပ်လေးတွေ .. အလှမွေးငါးကန်လေးတွေနှင့် အပြင်အဆင်တွေက လှပလွန်းသည်သာမက လေအေးပေးစက်ကလည်း အေးစိမ့်နေအောင်ဖွင့်ထားသည်။ ..

မျိုးသူတောင် ချမ်းလာချင်သလိုလို ။

‘ တီတီ .. တီတီ .. ’

မျိုးသူဟန်းဖုန်းက မက်ဆေ့ဂျ်ဝင်သံ ပေါ်လာသည်မို့ ထုတ်ကြည့်လိုက်တော့ အိမ်ကနေ အန်တီပို့တာ ဖြစ်နေသည်။ .. နေ့လည် ဘယ်အချိန်လောက်ပြန်ရောက်နိုင်မလဲ မေးတာဖြစ်နေသည်မို့

တော်တော်ကြာကြာ စောင့်ရဦးမည့်အကြောင်းနှင့် ထမင်းစားမစောင့်ဘို့ မျိုးသူပြန်ရိုက်လိုက်သည်။ ...

‘ ဘယ်သူ့ဆီကလဲဟင် ... မေမေဆီကလား ’

‘ ဟုတ်တယ် ... ကျနော်တို့ နောက်ကျမှာမို့ ထမင်းစားမစောင့်ဘို့ ပြန်ပြောလိုက်တယ် ... ’

‘ အင်းနော် ... ဝေဒနာသည်တွေကလဲ များလိုက်တာ။ သူတို့ကိုကြည့်ပြီး မ၊ တောင် အဖော်မဲ့မဟုတ်တော့ သလို ခံစားနေရတယ် ... ’

‘ ဟုတ်တယ် .. ဒီနိုင်ငံက ကမ္ဘာပေါ်မှာ ကင်ဆာအဖြစ်အများဆုံးတိုင်းပြည်၊ ပြီးတော့ တခြားနိုင်ငံတွေက လာပြီးကုတဲ့သူတွေကလဲ ရှိသေးတယ်လေ .. ဒါကြောင့် ဒီစင်တာမှာ လူအမြဲစည်ကားနေတာပဲတဲ့ ... ။ လဲလဲ ပြောပြဖူးတာ ... ’

‘ သူ့ကျေးဇူးတွေလဲ မ၊ အပေါ်မနဲလှဘူး နော် ’

ဟုတ်ပါသည်။ .. မမဇင် ဆေးကုသမှုခံယူရန် သဘောတူပြီးသည်နှင့် လဲလဲဆီကပဲ အကြံဉာဏ်နှင့် အကူအညီတွေ တောင်းခဲ့ရသည်လေ။ .. တပါတ်အတွင်းမှာပဲ လိုအပ်သော ဗီဇကိစ္စတွေဘာတွေ စီစဉ်ပြီး သူရယ် မမဇင်ရယ် အန်တီရယ် စလုံးသို့ ရောက်ခဲ့ကြရသည်ပဲ။ .. ဦးလေးကတော့ ရန်ကုန်မှာ လူခွဲမရှိသည်မို့ ကျန်နေရစ်ခဲ့ရသည်။ .. ဦးလေးကော အန်တီပါ ပါ့စ်ပို့တ်အဆင်သင့်ရှိနေပြီးသားမို့ အဆင်ပြေသွားရသည်လေ။ ..

ဒီရောက်တော့ အခန်းဖော်တွေ၏ သဘောတူညီမှုနှင့် မမဇင်နဲ့ အန်တီကို သူ့အခန်းမှာ တည်းခိုစေပြီး သူကတော့ ဧည့်ခန်းထဲက ဆိုဖာပေါ်မှာပဲ ညညဆို မိုးလင်းခဲ့ရတော့သည်ပေါ့။ မျိုးသူအခန်းက ရေချိုးခန်း တွဲလျက်ပါသော မာစတာခန်းဖြစ်နေသဖြင့် မိန်းမသားဦးအတွက် ပိုအဆင်ပြေသွားသည် ပြောရပေမည်။ ရောက်ပြီး နောက်တနေ့ကတည်းက လဲလဲက ကင်ဆာစင်တာမှာ လိုက်ပြအပ်နဲ့ပေးသည်။ .. ကင်ဆာဌာန အောက်တွင် ဌာနခွဲတွေ အဖွဲ့ခွဲတွေ တော်တော်များများ ရှိသည့်အထဲက လင်ဖိုးမားအဖွဲ့၏ တာဝန်ခံ ဆရာဝန်မကြီး မီရီယံသောင်း နှင့် မိတ်ဆက်ပေးခဲ့သည်။ .. နောက်ပိုင်းလဲ ဆေးရုံထဲတွင် ဘယ်နေရာ ကို ဘယ်လိုသွားရမှန်းမသိဖြစ်နေတာက အစ တတ်စွမ်းသမျှ လဲလဲ လိုက်ပါကူညီပေးတတ်၏။ ..

သူ့အဆိုအရကတော့ အစကတည်းက မမဇင်ကို ခင်မိနေသည်မို့ ခုလိုကူညီခွင့်ရတာ သူကတောင် ဝမ်းသာနေပါသေးသည်တဲ့ ... ။

စပြီးပြပြီးဆိုကတည်းက စမ်းသပ်စစ်ဆေးမှုတွေ ထပ်ပြီးလုပ်ရတာ စုံနဖာစီနေသည်။ .. ယူကောမှာလုပ်လာ ခဲ့သည့် အသားစအဖြေမှာ ကင်ဆာတစ်ရှူးအမျိုးအစားခွဲခြား ခွဲခြားဖော်ပြထားတာကို သိပ်ပြီးစိတ်မကျေနပ် ဆိုပြီး ဘွားတော်က အကျိတ်နောက်တခုကို အသားစပြန်စစ်ခိုင်းသည်။ .. အဲဒီ အသားစအဖြေ စောင့်နေရ တုန်းမှာပဲ တခြားသော သွေးစစ်တာတွေ၊ ရိုးရိုးဓာတ်မှန် .. ကွန်ပျူတာဓာတ်မှန် .. သံလိုက်လှိုင်းဓာတ်မှန် ရိုက်တာတွေ လုပ်လိုက်ရသည်မှ .. မနည်းမနောပါပဲ။ .. ဒီနေ့တော့ အဲဒါတွေအကုန်လုံးကို ပြန်လည်ခြုံငုံ သုံးသပ်ပြီး ဘယ်လို ကုထုံးရွေးကြမည်ကို ဆုံးဖြတ်တော့မည့်နေ့ဖြစ်သဖြင့် သူကော မမဇင်ပါ ရင်ဖိုစွာ စောင့်စားနေခဲ့ရခြင်းဖြစ်ပါသည်။ ...

‘ တို့ ’

နံရံပေါ်တွင် လူနာနံပါတ်စဉ် ခေါ်သော မီးလေးက တို့ကနဲလင်းလာသည်။ .. ကြည့်လိုက်တော့ မမဇင်၏ လူနာနံပါတ် ... ။

‘ လာ .. မမဇင် ဝင်ကြစို့ ... ’

မမဇင်၏ လက်မောင်းလေးကို ကိုင်ပြီး မျိုးသူဆွဲထူလိုက်တော့ မမဇင်က သူမ ဒီလောက် လူမမာကြီးမဖြစ် သေးပါဘူးဆိုသည့် သဘောနှင့် မျက်စောင်းလေးတချက်လှမ်းထိုးသည်။ .. အဲဒါလေးတွေ ချစ်ဖို့ကောင်း နေရတာပဲ မမဇင်ရယ် ... ။

အခန်းထဲသို့ ရောက်ခဲ့ပြီ။ .. ဟောင်ကောင်မင်းသမီး အသက်ကြီးသွားသော ဒီဇိုင်းမျိုးနှင့် ဒေါက်တာ မိရီယံ သောင်းသည် မမဇင်ရဲ့ မှတ်တမ်းတွေကို ပြန်စိစစ်နေသည်။ .. မျိုးသူတို့ အထဲရောက်သွားတော့ တချက် မော့ကြည့်ပြီး ထိုင်ဘို့ လှမ်းပြောသည်။ .. တရုတ်တော့တရုတ်ပေမယ့် ယူအက်စ်မှာ ငယ်စဉ်ကတည်းက သွားနေပြီး ဆရာဝန်ကြီးဖြစ်မှ စလုံးကိုပြန်လာသူမို့ သူမရဲ့ စကားသံက ဆင်းဂလစ်ရှ် သံ မထွက်လှပါ။ .. တော်တော်လေးကြာအောင် စစ်ဆေးချက်အဖြေတွေကို စစ်ဆေးနေပြီးမှ မမဇင်ကို လူနာခုတင်ပေါ်တက်စေ ပြီး စမ်းသပ်ပြန်သည်။ .. ပြီးတော့မှ စားပွဲမှာ မျိုးသူနဲ့ မျက်နှာချင်းဆိုင် လာထိုင်၏။ ...

‘ တဆိတ်နော် ... ရှင်က လူနာနဲ့ ဘာတော်ပါသလဲ ... ’

အရေးကြီးသည့်စကားတိုင်ပင်ရတော့မည်ဆိုလျှင် မိမိတိုင်ပင်မည့်သူသည် လူနာအတွက်ဘယ်လောက်ထိ အရေးပါသူမှန်း သေသေချာချာသိရန်လိုအပ်သည့် သဘောတရားအရ ဘွားတော်က မျိုးသူကို မေးသည်။ .. မမဇင်လဲ မျိုးသူဘေးမှာ ပြန်လာထိုင်ပြီး မျှော်လင့်ခြင်းကြီးစွာနှင့် နားထောင်နေ၏။

‘ ကျနော် လူနာရဲ့ အမျိုးသားပါ ... စိတ်တိုင်းကျ တိုင်ပင်နိုင်ပါတယ် ... ’

မမဇင် ဖြတ်ကနဲ သူ့ကိုလှမ်းကြည့်သည်။ မောင်လေးပါလို့ မပြောပဲ အမျိုးသားပါလို့ ပြောလိုက်သည်ကို ကျေနပ်ကြည်နူးသွားသည့် အကြည့်မျိုး ... ။

‘ ဟုတ်ပြီ ... ’

ဘွားတော်က အသားစပြန်စစ်သည့်အဖြေစာရွက်ကို ကိုင်လိုက်သည်။

‘ အသားစ ပြန်စစ်တဲ့အဖြေအရ လင်ဖိုးမား တစ်ရှူးအမျိုးအစားကို တိတိကျကျသိလိုက်ရတာကတော့ လူနာအတွက် သတင်းကောင်းပါပဲ ... ။ ဒီ အမျိုးအစားက ဆေးသွင်းကုသမှုကို တုန့်ပြန်မှု အကောင်းဆုံး အမျိုးအစားခွဲတခုလို့ ပြောရပါလိမ့်မယ် ... ဒါပေမယ့် ’

သူ့ရော မမဇင်ပါ ဝမ်းသာသွားရပြီးမှ ဒါပေမယ့် ကြီးက ပါလာသဖြင့် စိုးရိမ်သွားကြပြန်သည်။

ဘွားတော်က ကွန်ပျူတာဓာတ်မှန်နှင့် သံလိုက်လှိုင်းဓာတ်မှန်အဖြေတွေကို လှမ်းယူလိုက်ပြန်၏။ ..

‘ ဒါပေမယ့် .. ကိုယ်ထဲမှာ ရောဂါဘယ်လောက်ပြန့်နေပြီလဲ သိရအောင် ဆန်းစစ်တဲ့ ဒီဓာတ်မှန်မျိုးစုံရဲ့ အဖြေအရကတော့ ရောဂါက နဲနဲ ပြန့်စပြုနေတယ် ... ’

‘ ရှင် ... ’

မမဇင် ထံမှ အာမေဇိုတ်သံလေး ထွက်သွား၏။ မျိုးသူ မေးကြောကြီးတွေ တင်းကနဲဖြစ်အောင် အံကြိတ် လိုက်မိသည်။ .. ဒါ သူ့ကြောင့် ... သူသာ မမဇင်ဒီလိုဖြစ်နေမှန်း ဒီထက်စောသိခဲ့ရင် ရောဂါဒီလောက် ပြန့်ဘို့အချိန်ရမည်မဟုတ် .. သူမှားတာ။ .. သူ ဂရုမစိုက်မိတာ ... ။

‘ ဘယ် .. ဘယ်လောက်အထိများ ပြန့်နေပါသလဲ ဒေါက်တာ ... ’

ဘွားတော်က ပုခုံးတချက်တွန့်သည်။ ..

‘ ကိုယ်တွင်းကလီစာတွေဆီတော့ မပြန့်သေးပါဘူး။ ရင်တွင်းခေါင်းထဲမှာတော့ အကျိတ်တွေ တော်တော် တွေ့ရတယ် ... ။ အဲ .. အရေးအကြီးဆုံးကတော့ ဗဟိုအာရုံကြောအဖွဲ့ထဲမှာပါ ရောဂါပြန့်စပြုနေတဲ့ လက္ခဏာ တချို့တွေ့ရပါတယ် ... ။ အဲဒါက အရေးအကြီးဆုံးပါပဲ ... ’

မမဇင် မျက်လုံးလေးတွေမှိတ်ပြီး ကုလားထိုင်နေကန်မှီပေါ် လျော့တိလျော့ရဲ့ မှီချလိုက်တာ တွေ့ရသည်။ မျိုးသူကတော့ တခဏတာ မှင်သက်သွားမိ၏။ ...

ခနဲနေတော့မှ မျိုးသူ ပြန်မေးမိသည်။ ..

‘ ဒါဆို ကုသလို ရပါသေးသလား ခင်ဗျာ ’

‘ ကုလိုတော့ ရမယ်လို့ ကျမမျှော်လင့်ပါတယ်။ .. သာမန်ထက် ဆေးကုထုံးကို နဲနဲပိုပြင်းပြင်းတင်ရပြီး အချိန်လဲ နဲနဲ ပိုကြာသွားမှာပေါ့ .. သိပ်လဲ စိတ်ဓာတ်မကျသွားပါနဲ့ .. ဒီအဆင့်ရောက်နေပြီးမှကို ပြန်ကောင်းသွားတဲ့ လူနာတချို့ ကျမကြုံဘူးပါတယ် ... ဒီ အမျိုးအစားရောဂါမှာပေါ့လေ ... ’

‘ ခြင်ဆီတွေဘာတွေများ လဲစရာလိုဦးမှာလား ဒေါက်တာ ... ’

ချိန်ရောက်တိုင်း မျိုးသူ မမဇင်နံဘေးမှာ မခွဲတမ်းထိုင်စောင့်ပေးနေကျ။ .. ဒါမှလဲ တခါတခါ နှုတ်ခမ်းတွေ တဆတ်ဆတ်တုန်နေရှာသည်အထိ ခံနေရသော ဆေးဒါဏ်ကို မမဇင်ခမျာ ခံနိုင်ရှာပေမည်။ ... ၃/၄ရက် ဆေးသွင်းပြီးပြီဆို မမဇင် ပျော့ခွေကျသွားစမြဲ .. ။ ကြားထဲတပါတ်လောက်နားချိန်မှာ အားပြန်မွေးလိုက်၊ ဆေးသွင်းရက်ရောက်တော့ ပြန်ပျော့ခွေကျသွားလိုက်နှင့် မမဇင် တဖြည်းဖြည်းလုံးပါးပါး လိုက်လာသည်။ တခါတခါတော့ မျိုးသူ မမဇင်ခံစားနေရတာမကြည့်ရက်တော့သည်မို့ ဆေးသွင်းကုသမှုကို ရပ်ပြစ်လိုက် ချင်စိတ်ပင် ပေါ်မိသည်အထိ။ .. သို့ပေမယ့် မမဇင်ကတော့ တခွန်းမညဉ်းပါ။ .. ဘယ်လောက်ပဲ နွမ်း ပျော့နေပါစေ .. ဆေးသွင်းရမည့်ရက်ရောက်လာလျှင် အံလေးကြိတ်ကာ ဆေးသွင်းခံမြဲ။ ...

အရင်တပါတ်က ဆေးပါတ်တဝက်ကျိုးပြီမို့ မမဇင်ကို ရောဂါအခြေအနေ ဆန်းစစ်မှုတွေ ပြန်လုပ်သည်။ ရလဒ်ကတော့ အားရစရာကောင်းလှသည်လိုတော့ ဒေါက်တာ မီရီယံသောင်း က ပြောသည်ပဲ။ .. ကိုယ်ထဲက အကျိတ်တွေ တော်တော်လေးကို သေးငယ်သွားပြီတဲ့။ .. သွေးအဖြေမှာလဲ သွေးဥအချိုးအစား ပုံမှန်ပိုဖြစ်လာသည်တဲ့ .. ။ သွေးအားတော့ လျော့သည်ပေါ့လေ .. ဆေးတွေက ပြင်းလှသည်ကိုး။ ... သို့ပေမယ့် တရက်တော့ မမဇင် ဆေးသွင်းနေတုန်း ဘွားတော်က မျိုးသူကိုခေါ်ပြီး ခပ်တိုးတိုးပြောသည်။ .. ဗဟိုအာရုံကြောစနစ်ထဲမှ ရောဂါဝင်ရောက်မှုတို့ကတော့ တုန်ပြန်မှုနွေးနေကြသေးသည်ဆိုပဲ။ .. စတုတ္ထ ဆေးပါတ်ပြီးချိန်လောက်ဆိုလျှင်တော့ တုန်ပြန်မှုရှိလာဘို့ မျှော်လင့်ပါသည်တဲ့။ .. ခက်တာက အဲဒီလို ဗဟိုအာရုံကြောစနစ်ထဲမှ အကျိတ်တွေ ဆေးကိုတုန်ပြန်ချိန်တွင် မမျှော်လင့်သော ဆိုးကျိုးတချို့ တခါ တလေ ပေါ်လာတတ်ကြောင်းကိုတော့ စကားခံထားလေသည်။ .. ဘာဆိုးကျိုးတွေလဲတော့ မျိုးသူလဲ ဆက်မကြားရဲသဖြင့် ဆက်မမေးမိတော့။ ...

‘ဟင် ... ဒါက ပိတောက်ပင်ကြီးတွေမဟုတ်လား ... ’
ဒီညနေမှ နေကလဲမပူ။ .. မိုးလဲမရွာပဲ အံ့ပျူလေးဖြစ်နေသဖြင့် လမ်းလျှောက်လို့ တော်တော်ကောင်းနေရ လေသည်။ .. အစက နဲနဲလောက်လျှောက်ပြီး ပြန်လှည့်ဘို့ စိတ်ကူးထားပေမယ့် မမဇင်က ဥယျာဉ်တပါတ် လျှောက်ကြည့်ချင်သေးသည်ဆိုသဖြင့် ဆက်ပြီးလျှောက်ဖြစ်နေ၏။ .. ဥယျာဉ်ဟိုဘက်ပိုင်းကိုရောက်တော့ ပိတောက်ပင်မြင့်ကြီးတွေကို တွေ့တော့ မမဇင် တအံ့တဩ မေးသည်။ ..

‘ဟုတ်တယ်လေ .. မမဇင်ရဲ့ ... အဲဒါ ပိတောက်ပန်းပွင့်တဲ့ ပိတောက်ပင်ကြီးတွေပဲ။ .. ကျနော်တခုမေးမယ် .. ဒီနိုင်ငံမှာ ဘယ်အချိန်ပိတောက်ပန်းပွင့်သလဲ မမဇင် သိလား ’
‘အင် မ၊ က ဘယ်လိုလုပ်သိမှာလဲလို့ ... ခုမှ ရောက်တာ တလကျော်ကျော်ရှိသေးတာ .. ’
မမဇင်က နှုတ်ခမ်းလေး စူတူတူလုပ်ပြီး ပြောသည်။ .. မျိုးသူ အဲဒီနှုတ်ခမ်းလေးတွေကို နမ်းပြစ်လိုက်ချင် မိပါဘိတော့ ။ ...

‘မမဇင်ရေ ... ပိတောက်တွေက သစ္စာရှိတယ်ဗျ။ .. သူ့ဟာသူ တနှစ်လုံးမိုးရွာနေပူလဲ ပိတောက်ကတော့ ဧပြီလထဲမှာပဲ ပွင့်တယ် ... ’

‘ဟယ် .. တကယ် ... ’
‘ဪ ... တကယ်ပါဆို။ ဒါပေမယ့် ဝမ်းနည်းစရာကောင်းတာက ဒီကလူတွေက ပိတောက်ပွင့်တာကို ဘယ်သူမှ အရေးတယူမရှိကြဘူး။ သတိတောင်မထားမိကြဘူး .. အဲ နေဦး .. သတိထားမိတဲ့လူတွေတော့ ရှိတယ် .. သန့်ရှင်းရေးလုပ်သားတွေ .. ။ ဒီမှာ ပိတောက်ပန်းကို ဘယ်သူမှလဲ မခုေးတော့ ပွင့်ပြီးလို့ တရက်နှစ်ရက်လောက်ဆို ပိတောက်ပွင့်တွေက ကြွေကျလာရောလေ .. လမ်းတွေပေါ်မှာဆို ဝါထိန်လို့ .. အဲဒါတွေကို သူတို့က လှည်းရကျင်းရတော့ သူတို့တော့ သတိထားမိမှာပေါ့ ... ’
မျိုးသူစကားကြောင့် မမဇင် အားရပါးရ ရယ်သည်။ .. သို့ပေမယ့် ရယ်နေရင်းမှ ရုတ်တရက် မမဇင်၏ မျက်နှာလေးက မဲ့သွား၏။ .. အံလေးတွေ ကြိတ်လိုက်ရတာလဲ မြင်လိုက်ရသည်။ ..

‘မမဇင် .. မမဇင် .. ဘာဖြစ်လို့လဲဟင် .. နေကောင်းရဲ့လား ... ’
မျိုးသူ စိုးရိမ်တကြီးမေးလိုက်မိသည်။ ..
မမဇင်က ရပါတယ်ဆိုသည့်သဘောနှင့် လက်ကလေးကာပြ၏။ .. သို့ပေမယ့် စကားတော့ ရုတ်တရက် မပြောနိုင်သေး။ ..

ထဲမှ အကျိတ်တချို့သည် တုန်ပြန်မှုအရှိန်နှင့်သိသိသာသာ ရောင်ရမ်းလာပြီး ကျောရိုးနာရီကြောမကြီးကို ဖိကြိတ်ညှပ်ချလိုက်သလို ဖြစ်နေကြောင်း အရေးပေါ်သံလိုက်ဓာတ်မှန် အဖြေအရ သိရသည်ဆိုပဲ။ ..
အဲသည်မှာ ဦးနှောက်ခြောက်စရာ ပြသနာပေါ်တော့သည်။ .. ကျောရိုးနာရီကြောမကြီးကို ညှပ်တာ သက်သာ သွားစေလိုလျှင် ဆေးသွင်းကုထုံးကိုရပ်ထားလိုက်ပြီး အကျိတ်တွေ အရောင်ကျစေသည့်ဆေးတွေပဲ ဆက်ပြီး ပေးနေမည် ... လိုအပ်လျှင် ကျောရိုးတိုင်ကို ခွဲစိတ်လျှင်လည်း ခွဲစိတ်ရမည်တဲ့ .. ဒါက နည်းလမ်းတဖက်။
နှောက်တနည်းကတော့ အခုပြသနာကို အရေးမထားပဲ ဆေးသွင်းကုထုံးကိုပဲ မူလအစီအစဉ်အတိုင်း ဆက် လုပ်သွားလျှင်လဲ ရသည် တဲ့ ... ။ နည်းလမ်း၂ခုလုံးမှာ မကောင်းသည့်အချက် ကောင်းသည့်အချက်တွေက ရောနေသည် ... ။ ပထမနည်းလမ်းကိုလိုက်ပြီး ဆေးသွင်းကုထုံးကိုရပ်လိုက်ပြီး ကျောရိုးနာရီကြောမကြီး ညှပ်တာ သက်သာပျောက်ကင်းအောင် အာရုံစိုက်မည်ဆိုလျှင် ခြေထောက်တွေ ပြန်ကောင်းလာနိုင်သည်။
ဒါပေမယ့် မူလရောဂါ လင်ဖိုးမားက ရောဂါပြန်တည်ဖို့ အချိန်ရသွားလိမ့်မည် .. ။ အမြစ်မပြတ်နိုင်တော့။
ခုလို တုန်ပြန်မှုကောင်းနေတုန်းမှာ ဆေးသွင်းကုထုံးကို မရပ်စေလို .. ။ ဆက်ပြီးသွင်းပါက ရောဂါ အမြစ်ပြတ်ပျောက်သွားနိုင်သည်။ .. အဲဒီလိုဖြင့် ဒုတိယနည်းလမ်းကို လိုက်ပြီး ဆေးသွင်းကုထုံးနှောက်ကိုပဲ တစိုက်မတ်မတ် ဆက်လိုက်သွားလျှင်တော့ ဆေးပါတ်အကုန်လည်သွားပြီးချိန်ကျလျှင် ကျောရိုးတိုင်ထဲက အကျိတ်တွေအပါအဝင် တကိုယ်လုံးက အကျိတ်တွေ အကုန်အစင် ပျောက်ကွယ်သွားတို အကြောင်း များသည် .. သို့ပေမယ့် ကျောရိုးနာရီကြောမကြီးက ရက်တော်တော်ကြာ အဖိအညှစ်ခံနေလိုက်ရသဖြင့် လူမမာသည် ခြေထောက်နှစ်ချောင်းနှင့် အောက်ပိုင်း ထာဝရ သေကောင်းသေသွားနိုင်ပါသည် တဲ့။ မျိုးသူ ဘယ်နည်းလမ်းကို ရွေးရပါတော့မည်နည်း ... ။

မမဇင်ရီရာ လူနာခန်းထဲသို့ ခေါင်းငိုက်စိုက်ချပြီး ပြန်ဝင်လာသော မျိုးသူကိုမြင်တော့ အန်တီက မမဇင် ဘေးမှ အသာထလာသည်။ .. မမဇင်က ခုတင်ပေါ်မှာ မှိန်းနေ၏။
အခန်းအပြင်ဝကိုပြန်ထွက်ပြီး အခြေအနေကို အကျဉ်းချုံးရှင်းပြတော့ အန်တီလဲ ငိုငံသွားသည်။ ...
နှစ်ယောက်လုံး ဘာကိုဆုံးဖြတ်ရမည်မှန်းမသိသဖြင့် ရန်ကုန်ကိုဖုန်းလှမ်းခေါ်ပြီး ဦးလေးကိုပါ ပြောပြရတော့သည်။ .. ဦးလေးက နောက်ဆုံးတော့ အကောင်းဆုံးအကြံတခုပေးလိုက်၏။ ..
ကာယကံရှင် ဆုံးဖြတ်ပါစေတဲ့လေ ... ။ ဒီလောက် ဝေဒနာခံစားနေရချိန်မှာ မမဇင်ကို စိတ်ဒုက္ခ ထပ်ပြီးတော့ မပေးချင်ပါ။ .. သို့ပေမယ့် အနီးဆုံးလူတွေအားလုံးက မဆုံးဖြတ်ပေးရဲသည်မို့ မမဇင်ကိုပဲ ဆုံးဖြတ်စေရပါတော့မည်။ .. ခွင့်လွှတ်ပါတော့ မမဇင်ရယ် ... ။

သူရှင်းပြသမျှ မမဇင် မျက်မှောင်လေးတွန့်ပြီး နားထောင်နေသည်။ .. အားလုံးပြီးတော့မှ သက်ပြင်းလေး တချက်ချ၏။ ..
' အဲဒီတော့ မ၊ က ဘယ်နည်းလမ်းရွေးရမလဲ ဆုံးဖြတ်ရတော့မယ်ပေါ့ ... '

မျိုးသူ ဘာမှပြန်မပြောနိုင်။ .. ကြမ်းပေါ်ကိုပဲ ငုံ့ကြည့်နေမိသည်။ .. အန်တီက မမဇင်လက်ကလေးတွေကို နှစ်သိမ့်သလို ဆုပ်နယ်ပေးနေ၏။

မမဇင် က နှုတ်ခမ်းလေးကိုတင်းတင်းကိုက်ရင်း ပြုတင်းပေါက်မှနေ၍ ဆေးရုံအပြင်ဘက်ကို ငေးကြည့်နေသည်။ .. နောက်တော့ မျက်လုံးလေးများမှိတ်သွား၏။ .. ခနဲတော့ မှိတ်ထားကြသော မျက်ဝန်းဒေါင့်စွန်းလေးတွေမှ မျက်ရည်လေးတွေ စီးကျလာကြသည်။ .. အန်တီလည်း မမဇင်ကို ကြည့်ပြီး မျက်နှာကိုလက်ဝါးနှင့်အုပ်ကာ အနားမှ ထထွက်သွားလေပြီ။ ... မျိုးသူလဲ စိတ်ကိုအနိုင်နိုင်ထိန်းနေရ၏။
ကံကြမ္မာသည် ဘယ်အညှိုးနှင့်များ သူတို့အားလုံးအပေါ် ဒီလောက်ထိ ရက်စက်ရလေသည်တဲ့လဲ ... ။
အချိန်တွေမည်မျှကြာသွားသည်မသိ။ .. ဘယ်လိုပဲ အားတင်းထားပေမယ့် မျိုးသူ မဟန်နိုင်တော့သဖြင့် မမဇင်ခြေထောက်လေးတွေပေါ် မျက်နှာမှောက်ချပြီး အားရပါးရ ငိုနေလိုက်မိသည်။ ... မမဇင်ထံမှလဲ ရှိုက်သံလေးတွေထွက်လာတာ ကြားနေရ၏။ ... မမဇင်ရဲ့လက်ကလေးတွေက မျိုးသူဆံပင်တွေကို ဖွဖလေး ပွတ်သပ်ပေးနေကြသည်။ ..

ပါလာဝမ် သဲသောင်ကမ်းခြေသို့ တိုးရှေ့လာသော ပင်လယ်လေနှုအေးသည် တဖြူးဖြူးတိုက်ခတ်နေ၏။ .. မမဇင်၏ ဆံနွယ်လေးတွေက လေတိုးလိုက်တိုင်း လူးလွန့်လှုပ်ရှားနေကြသည်။ .. ဆေးသွင်းကုသနေစဉ်က ဆံပင်တချို့ကျွတ်ကုန်ကြပေမယ့် အခုတော့ ဟိုအရင်လိုပဲ မမဇင်ဆံနွယ်တွေက ပြန်လို့ နက်မှောင်သန်စွမ်းလာကြပြီ။ .. မျိုးသူ ဘေးကနေ မမဇင်မျက်နှာလေးကို သေသေချာချာငေးကြည့်နေမိသည်။ .. ဆေးကုသမှု အောင်မြင် ပြီးမြောက်ခဲ့သည်မှာ ၂လနီးပါးရှိခဲ့ပြီမို့ မမဇင်မျက်နှာလေးက ပြန်ပြည့်လာခဲ့ပြီ။ .. အရင်တုန်းကထက်ပင် နံနဲ ပိုပြည့်လာသလိုလို။ .. ပါးလေးတွေ ပိုဖောင်းလာသည်၊ နှုတ်ခမ်းလေးတွေ ပိုပြီး ဖူးဖူးရွရွ လေး ဖြစ်လာသည်။ ..

‘ လေတွေအရမ်းတိုက်လာပြီ .. မမဇင် ချမ်းနေပြီလားဟင် ... ’

‘ မချမ်းပါဘူး ... မျိုးသူ ချမ်းလို့လား ... ’

မမဇင်က ဘီးတပ်ကုလားထိုင် ဝှီးချလေးပေါ်မှ ကိုယ်လေးကိုစောင်းငဲ့ကြည့်ရင်း ပြန်ပြောလိုက်၏။ .. ဒီ ဝှီးချလေးက လူအားနဲ့ တွန်းလို့ရသလို စက်အားနဲ့လဲ မောင်းလို့ရသည်။ ဈေးတော့ နံနဲကြီးသည်ပေါ့။ မျိုးသူကတော့ မမဇင်ကို တင်ပြီးတွန်းရတာ ဘယ်တော့မှ မောတယ်မထင်မိပါ။ .. သို့ပေမယ့် မမဇင်က အခါခပ်သိမ်း သူ တွန်းပေးတာချည်းပဲ စီးနေရမှာ ဘယ်လိုမှ စိတ်မဖြောင့်ပါဆိုတော့လည်း ဦးလေးတို့က မဖြစ်ဖြစ်အောင် ဝယ်ပေးခဲ့ရသည်ပေါ့။ ..

ဆေးသွင်းကုသမှု ဆေးပါတ်ပြည့်သွားပြီးတဲ့နောက်မှာ ပြန်ဆန်းစစ်သော စစ်ဆေးမှုတွေအရ မမဇင်ရဲ့ ကိုယ်ထဲမှာ လင်ဖိုးမားအကျိတ်တွေ အကုန်အစင်ပျောက်ကွယ်သွားကြပြီတဲ့။ .. အဲဒီနေ့က ပျော်လွန်းလို့ သူတို့ ငိုကြရသေးသည်ပဲ။ ..

ဒေါက်တာမီရီယံသောင်းကတော့ နောက်ထပ် ၆လကို တခါလောက်တော့ ပြန်လာစစ်ဆေးဘို့ သတိပေးလိုက်ပါသေးသည်။ .. ဒါပေမယ့် သူ့အတွေ့အကြုံအရ စိတ်အေးရမည့်ဘက်က အလေးသာ ပါသည်တဲ့။ ... ဆုတောင်းပြည့်သည်ပဲ ဆိုရပါတော့မည်။ ..

ဆေးကုခြင်းအလုပ်တွေပြီးတော့ တခြားအလုပ်တွေက စီစဉ်ရတော့သည်။ .. ပထမဆုံးအနေနဲ့က မမဇင် ဘယ်မှာ နေမည်လဲ ဆိုသည့်ကိစ္စ။ .. ဦးလေးနှင့်အန်တီက ဒီမှာ အမြဲလိုတော့ လာမနေနိုင်၊ အလွန်ဆုံးမှ သွားလိုက်ပြန်လိုက် လောက်ပဲ နေနိုင်မည်။ .. မမဇင်အနေနဲ့ကျပြန်တော့လဲ ဝှီးချလဲနဲ့ သွားလာနေရ တော့မည့် ဘဝမို့ ရန်ကုန်ပြန်ဘို့က ဘယ်လိုမှ အဆင်မပြေတော့။ .. ဒီမှာက ဘယ်နေရာပဲသွားသွား ဝှီးချလဲသမားတွေအတွက် အစစ အဆင်ပြေရအောင် စီစဉ်ပေးထားတော့ နေလို့ဖြစ်သည်။ ..

ယာဉ်ရထားတွေတော်တော်များများမှာ ဝှီးချလဲသမားတွေအတွက် သီးသန့်နေရာလေးတွေရှိသည်။ .. အဆောက်အဦတွေတိုင်းလိုလိုမှာ ဓာတ်လှေကားတွေရှိသည်။ .. ကုန်ကုန်ပြောရလျှင် ဝှီးချနှင့် အလုပ်သွားလို့ရသည်၊ ဈေးဝယ်ထွက်လို့ရသည်။ .. ဒီတော့လဲ မမဇင်ကို စလုံးမှာပဲ ထားခဲ့ရတော့သည်ပေါ့။ .. ပြီးခဲ့သည့် ၂ပါတ်လောက်က အန်တီပြန်သွားသည်။ .. ရှေ့လထဲကျမှ ဦးလေးနှင့်တူတူ ပြန်လာကြဦးမည် တဲ့ ..။ မမဇင်နဲ့ သူ့ရဲ့ မင်္ဂလာကိစ္စကို တရားဝင်ဖြစ်ဖို့ကလဲ စီစဉ်ရဦးမည်ကိုး။ .. အဲဒါပြီးမှပဲ မမဇင်ကိုပီအာရ် ရအောင်လျှောက်ပေးရဦးမည်။ ... နှစ်ယောက်လုံး ပီအာရ် ရပြီးမှ အိမ်ခန်းတခန်းဝယ်ရဦးမည်။ .. မမဇင်က တခါတခါတော့ ယူကေက တက်လက်စ သင်တန်းလေးကို နှမြောနေသေးသည်။ .. သို့ပေမယ့် မတတ်နိုင်။ ယူကေကို တယောက်ထဲ ပြန်သွားဘို့ကတော့အဆင်မှ မပြေတော့သည်ပဲ။ မျိုးသူလဲ အလုပ်တဖက်နှင့် ဘယ်လိုမှ လိုက်မနေနိုင်၊ ဒီမှာက အလုပ်က အဆင်ပြေပြေနေပြီ။ .. တက်လမ်းတွေ ပေါ်နေပြီ။ ..

အမြဲတမ်းဒီလိုချည်းနေသွားရမှာတော့ မမဇင်က ပျင်းသတဲ့။ .. နောက်တော့လဲ မမဇင်နဲ့ လိုက်ဖက်မည့် အလုပ်တခုခုတော့ သူ့ရှာပေးရဦးမည်ပေါ့လေ။ .. ခုလောလောဆယ်တော့ ဇွတ်ပဲ နားခိုင်းထားရပါသည်။ ..

‘ မျိုးသူ ဖေဖေနဲ့မေမေတို့ ဘယ်တော့ ရောက်မှာလဲဟင် ... ’

မမဇင်မေးမှပဲ ရှေ့အပါတ်ထဲကျ ဖေဖေမေမေနှင့် ညီငယ်နေလင်း တို့ အလည်လာကြဦးမှာ သတိရသည်။
မမဇင် ဆေးကုနေချိန်တောက်လျှောက် သူတို့ကို အသိမပေးခဲ့သည်ကို အပြစ်တင်လို့ မဆုံးကြ။ ..
ခုမှ သိရတော့ လာဘို့စီစဉ်နေရတာနှင့် ရှေ့အပါတ်ထဲမှ ရောက်ကြလိမ့်မည်။ .. မမကြီးတော့ မပါသေး။
ဝမ်းသာကြောင်း သတင်းစကားလေးပဲ ဖုန်းထဲက ပြောတာ နားထောင်လိုက်ရသည်။ .. အခြေအနေတွေက
ပြောင်းလဲလာတော့လည်း သဘောထားတွေက ပြောင်းလဲလာရတော့သည်ပေါ့လေ။ .. ဒါသည်ပဲ အရှုံးထဲမှ
အမြတ်ရလိုက်သည်လို့ပဲ ပြောရတော့မည်ပဲ။ ..

‘ ခုမှ စိတ်ချမ်းသာရတော့တယ် မျိုးသူရယ် ’

မမဇင်က ပင်လယ်ထဲကို ငေးကြည့်နေရင်း နှုတ်ခမ်းလေးလှုပ်သည်ဆိုယုံမျှ တိုးတိုးလေး ပြောလိုက်သည်။
ဒီနေ့သည် ကြားရက်ဖြစ်သဖြင့် စင်တိုဆာ ကျွန်းပေါ်တွင် လူသိပ်မရှုပ်သောကြောင့် သူတို့အတွက်
အေးအေးဆေးဆေး နားနေခွင့်ရသလိုဖြစ်နေ၏။

‘ တူတူပါပဲ မမဇင်ရယ် ... မမဇင်နဲ့ ဘယ်တော့မှ မဆုံနိုင်တော့ဘူးလို့ သိလိုက်ရပြီးတဲ့ရက်တွေမှာများ
ကျနော်ဖြင့် အရှင်လတ်လတ် ငရဲခံနေရသလိုပါပဲ ... ’

‘ မယုံပါဘူး၊ .. အပိုတွေ ... ’

မမဇင်က ညစ်ကျယ်ကျယ်လေး ပြုံးပြီး သူ့ကိုပြန်နောက်သည်။ ..

မျိုးသူက မမဇင်ပါးလေးကို ရွတ်ကနဲ လှမ်းနမ်းပြစ်လိုက်တော့ မမဇင် မျက်နှာလေးက ရှက်ရိပ်လေးတွေ
ဖြတ်ပြေးသွား၏။ လူရှေ့သူရှေ့ ချစ်သူချင်း ပွေ့ဖက်နမ်းရှုပ်တာ ဒီနိုင်ငံမှာ မဆန်းလှပေမယ့် မမဇင်က
အသားမကျနိုင်သေးပါ။ ..

‘ တခုတော့ စိတ်မကောင်းဘူး မျိုးသူရယ် ... ’

‘ ဘာများလဲ မမဇင်ရယ် .. ’

‘ ဩော်ကွယ် ... မ ရဲ့ ဘဝက သားသားမီးမီးလေးတွေ မွေးပေးဘို့မှ အဆင်မပြေတော့ပဲ။ နောက်ပြီး ..
မျိုးသူအတွက်လဲ အလှကြည့်အရုပ်လေးသက်သက်လို့ ဖြစ်နေရတော့မှာကိုး .. အဲဒါပြောတာပါ .. ’

မျိုးသူ ပြုံးလိုက်သည်။ ..

‘ ဒါများ မမဇင်ရယ် .. သားသမီးရှိမှ နေတတ်မယ်ဆိုရင်လဲ နောက်ကျ မိဘမဲ့ကလေးလေး တယောက်
လောက် မွေးစားလိုက်ကြတာပေါ့။ .. အလှကြည့်အရုပ်လေးသက်သက်မဖြစ်ချင်ရင်တော့ ’

မျိုးသူ မမဇင် နားနားကပ်ပြီး တစုံတခု တိုးတိုးပြောလိုက်၏။ .. မမဇင်မျက်နှာလေး ရှက်သွေးဖြင့် ရဲရဲနီ
သွားသည်။ .. သူ့လက်မောင်းကို အတင်းလိုက်ဆိတ်တော့၏။

‘ ဟယ် ... ဘာများလဲလို့ .. ညစ်စုတ်လိုက်တာ .. ကောင်စုတ်ကလေး ’

မျိုးသူ တဟားဟား အော်ရီလိုက်မိသည်။

ဩော် ... ဒီလို စိတ်ချမ်းသာပျော်ရွှင်ရမည့်နေ့ရက်တွေရယ် ... မဆုံးပါရစေနဲ့တော့။

ပြီးပါပြီ

